

قسط اول:

غیر سودی بینکاری

فقہی تصور، ضرورت و اہمیت، اہم مسائل کی تحقیق

رُفقاء دارالافتاء والارشاد

جامعۃ الرشید کراچی

عالمی سطح پر عموماً اور پاکستان میں خصوصاً سود ہے پاک بینکاری کو عملی جامہ پہنانے کے لیے کئی دہائیوں سے علماء کرام و مفتیان عظام کی جو کوششیں جاری تھیں۔ تقریباً دو دہائی قبل ان کوششوں کو اسلامی ممالک کے بینکوں نے رائج کیا جبکہ آج کل یورپی ممالک کے بینک بھی اس کا آغاز کر رہے ہیں۔ لیکن پاکستان کی سطح پر علماء کا غیر سودی بینکاری کی اس عملی تطبیق کے جواز پر اتفاق نہ ہو سکا اور اس کے بارے میں علماء کرام کے دو مختلف نظریے سامنے آ گئے دونوں نظریوں کے حاملین کی غیر سودی بینکاری سے متعلق بہت سا مواد کتابی شکل اور جرائد میں شائع بھی ہو چکا ہے۔

اس سلسلے میں جلد۲۰ الرشید کراچی کے احباب دارالافتاء نے کسی کی تقلید کیے بغیر مشترکہ طور پر ایک تحقیق کی ہے جس کو قارئین المباحث کے استفادے کے لیے شائع کیا جا رہا ہے۔ (ادارہ)

معاملات پر احکام فقہ کی عملی تطبیق

سیاسی و معاشی پسماندگی کے اثرات:

دنیا میں نئی سیاسی اور معاشی تبدیلیوں نے مسلمانوں کی اجتماعی زندگی پر بہت سے منفی اثرات مرتب کیے۔ زندگی کے تمام شعبوں میں مسلمانوں کی موجودہ پسماندگی نے سیاسی میدان میں مسلمانوں کو غیروں کا محتاج بنا دیا، مسلم ممالک پر ایسے افراد کا اقتدار قائم ہو گیا جو غیر مسلموں کو اپنا پیشوا اور رہنما تصور کرتے ہیں اور پورے سیاسی نظام کے لئے ان کے بتائے ہوئے طور طریق کو حرف آخر سمجھتے ہیں، چنانچہ غیروں کا مرتب کردہ سیاسی و معاشی نظام گزشتہ دو صدیوں سے مسلم ممالک کا مقدر بنا ہوا ہے، جس کے نتیجے میں مسلمان سیاست و معیشت میں اسلام کے صحیح اصولوں اور احکام کی تطبیق و ترویج سے محروم ہیں۔

گزشتہ دو سو سالوں کے دوران شریعت کا سیاسی و معاشی نظام صرف علمی حلقوں میں فلسفہ کی حد تک کتابوں میں پڑھایا جا رہا ہے، معاشرہ کی سرگرمیوں اور ہمہ گیر معاملات سے عملاً اس کا کوئی تعلق نہیں رہا ہے۔

ان دو سو سالوں کے دوران شرعی احکام کا تعلق عملی طور پر معیشت و سیاست سے کٹ جانے کے نتیجے میں فقہی احکام کی جزئی تفصیلات کا تطبیق ارتقاء رک گیا جو گزشتہ ہزار گیارہ سو سالوں سے جاری تھا، گزشتہ ادوار میں یہ احکام زندگی سے مربوط تھے، زندگی میں تبدیلیاں ہوتی تھیں تو احکام کی تطبیقی صورتوں میں بھی فرق آتا تھا، اگرچہ اصول وہی ہوتے تھے جو ابتداء سے متعین تھے، زندگی ان اصولوں کے ساتھ جزئیات کی صورتوں میں اپنا راستہ بناتی جاتی تھی اور یہ صورتیں احکام فقہ کی کتابوں میں مدون و مرتب ہوتی جاتی تھیں۔

چنانچہ کتب فقہ کے ذخیرے میں ہمیں بے شمار تفصیلی جزئیات اور معاملات کی مختلف النوع تبدیلیوں کی صورتیں جا بجا نظر آتی ہیں۔

تدریجی تبدیلیوں کی ایک مثال:

ماضی قریب میں اکابر علماء رحمہم اللہ تعالیٰ نے بہت سے مسائل میں مختلف ضرورتوں کے پیش نظر قدیم معمول سے ہٹ کر فتویٰ دیا ہے اور یہ عمل فقہ میں نوازل اور حوادث کے عنوانات کے تحت معروف و مشہور بھی ہے، اکابر علماء نے حیلہ ناجزہ کے نام سے معروف فتویٰ میں دوسرے ائمہ کے اقوال پر فتویٰ دیا۔

یہ رسالہ بذات خود احکام فقہ کی تبدیلیوں کا ایک مثالی شاہکار ہے، اس رسالہ پر چونکہ اکابر کا اتفاق ہے اس لیے اس کو استناد کا درجہ حاصل ہے، ہم نے بہت سے مسائل میں عبارات فقہ حیلہ ناجزہ کے حوالے سے نقل کی ہیں تاکہ ان عبارات کا مطلب بھی وہی لیا جائے جو اکابر نے سمجھا تھا۔

حیلہ ناجزہ میں اس اعتراض کا جواب دیتے ہوئے کہ زمانہ اجتہاد (چار سو سالوں) کے بعد قیاس کا باب بند ہے، یہ لکھا ہے:

علامہ موصوف (علامہ شامی رحمہ اللہ تعالیٰ) نے اپنے اس رسالہ شفاء العلیل و نیز رد المحتار میں تعلیم فقہ و امامت و اذان و اقامت و وعظ کی ملازمت کا جواز تسلیم کیا ہے، حالانکہ زمانہ اجتہاد میں ان چیزوں پر تنخواہ کے جواز کا احناف میں کوئی قائل نہیں تھا، جیسا کہ خود شفاء العلیل ہی سے معلوم ہوتا ہے کہ متقدمین یعنی تین صدی تک تو علمائے کرام بالاتفاق سب طاعات کی اجرت کو مطلقاً منع فرماتے تھے اور بعض متأخرین (یعنی تیسری صدی کے بعد والے مشائخ) نے تعلیم القرآن کو مستثنیٰ فرمایا ہے۔ ان متأخرین میں فقہ ابو الیث سرقندی بھی ہیں (جن کا انتقال 373ھ میں یا اس کے بھی بعد ہوا ہے) اور امام فضلی نے بھی تعلیم قرآن پر اجارہ کو جائز اور اذان و امامت وغیرہ بقیہ طاعات پر ناجائز فرمایا ہے (امام فضلی کا سن وفات 381ھ ہے) الغرض یہ استثناء زمانہ اجتہاد میں صرف تعلیم قرآن پر مختصر رہا، حتیٰ کہ شمس الائمہ سرخسی (متوفی 500ھ) نے تصریح فرمائی ہے:

” واجمعوا علی ان الاجارۃ علی تعلیم الفقہ باطلۃ “

اور تعلیم قرآن کے علاوہ دوسری طاعات مثل تعلیم فقہ و اذان و امامت وغیرہ پر پانچویں صدی کے بعد والے فقہاء میں سے بعض نے وقتاً فوقتاً جواز کا فتویٰ دیا ہے، چنانچہ مائۃ سادسہ میں صاحب مجمع البحرین نے تو امامت و تعلیم فقہ کو تعلیم قرآن کے ساتھ ملحق کر دیا، مگر صاحب ہدایہ (متونی 593ھ) و قاضی خان (متونی 592ھ) جیسے جلیل القدر اصحاب تخریج و ترجیح نے اس وقت بھی محض تعلیم قرآن ہی کی تنخواہ کو جائز قرار دیا، اس کے علاوہ بقیہ طاعات پر اجارہ کو بدستور ناجائز رکھا اور کنز جو متون متداولہ میں ایک ممتاز شان رکھتی ہے اس میں باوجود ساتویں صدی ختم ہو جانے کے بھی جواز اجارہ کو محض تعلیم قرآن پر مقتصر رکھا (صاحب کنز کی وفات 720ھ میں ہوئی) مگر اس کے بعد اکثر اصحاب متون و شرح اور ارباب فتاویٰ نے تعلیم قرآن کے ساتھ تعلیم فقہ و امامت و اذان کو بھی ملحق کیا ہے، جیسا کہ مختصر وقایہ میں تعلیم قرآن کے ساتھ ملحق ہے (صاحب مختصر الوقایہ کی وفات 747ھ میں ہوئی) اور صاحب ملتقى الابرار (متونی 956ھ) و صاحب درر البحار (متونی 788ھ) نے امامت کا اضافہ کر دیا۔۔۔ (حیلہ ناجزہ: صفحہ 39)۔

درج بالا تاریخی تجزیہ سے معلوم ہوا کہ اُجرت علی الطاعات (دینی امور پر تنخواہ لینے) کی اجازت فقہ حنفی میں نہیں تھی، رفتہ رفتہ اس میں حالات کی تبدیلی سے حکم بدلتا گیا، سب سے پہلے دیگر ائمہ (شافعی) کے قول پر محض تعلیم قرآن پر تنخواہ لینے کے جواز کا قول کیا گیا، اس کے بعد بتدریج دوسرے بہت سے امور دین کی اُجرت کے جواز کا فتویٰ دیا گیا۔

چنانچہ آج تعلیم قرآن، امامت، اذان، تعلیم فقہ حنفی حتیٰ کہ خطابت کی اُجرت کو بھی جائز کہا جاتا ہے، یہ احکام فقہیہ کی تطبیق تبدیلیوں کی ایک مثال ہے، اس طرح کی دسیوں مثالیں ذخیرہ فقہیہ میں مل سکتے ہیں۔

عملی تطبیق کے قحطل کے بُرے نتائج:

آخری دور میں ان احکام کے التواء اور عملی زندگی سے کٹ جانے کے دو بُرے نتائج سامنے آئے:

ایک یہ کہ سیاست و معیشت کا کاروان شرعی اصولوں سے منحرف ہو کر چلتا رہا اور اس پر صدیوں کا زمانہ گزرا، جس سے دنیا کے ذہنوں میں سیاست اور معیشت کا جو سانچہ قائم ہو گیا وہ غیر شرعی سانچہ تھا اور یہ اتنا پختہ ہو گیا کہ اس سانچے کے علاوہ اور کوئی صورت ذہن میں آنا مشکل ہو گیا، خود مسلمانوں کے ایک طبقے نے دین اور شریعت کو معاملات کے دائرے سے نکال کر عبادات کی حد تک محدود کر دیا، ایک طبقہ وہ ہے جو یہ تصور تو رکھتا ہے کہ ان موجودہ نظاموں کے بالمقابل ایک شرعی نظام بھی موجود ہے، لیکن اس کی عملی صورت میں ان کے ذہنوں میں واضح نہیں اور وہ ایک طرح سے اپنے آپ کو عاجز اور موجودہ دنیا میں اسلامی نظام معیشت و سیاست کی

عملی تطبیق کا امکان محسوس نہیں کرتے، اس لیے ان کو اس پہلو میں کوئی خاص دلچسپی نہیں۔

دوسرا نقصان یہ ہوا کہ جو علمائے کرام یہ محسوس کرتے ہیں کہ اس دور کے باطل نظاموں کے مقابلے میں صحیح عادلانہ اسلامی سیاست و معیشت کی تصویر پیش کرنا وقت کی سب سے بڑی ضرورت ہے۔ مگر جب وہ اس میں تفریع و تطبیق کی طرف قدم بڑھاتے ہیں تو ان کو نظر آتا ہے کہ احکام فقہیہ کا تطبیقی ارتقاء دو سو سالوں سے موقوف ہے اور ان کے پاس آج سے کئی سو سال پہلے کی جزئیات و تطبیقات ہوتی ہیں، مثلاً ہندوستان میں مغل بادشاہ اورنگ زیب عالمگیرؒ کے حکم اور گمرانی میں مرتب ہونے والا مجموعہ احکام جس کو فتاویٰ عالمگیریہ کے نام سے جانا جاتا ہے اور عثمانی دور خلافت میں مرتب شدہ مجملۃ الاحکام اور اس کی شروح، ان کے ساتھ علامہ ابن عابدین شامیؒ کے حاشیہ ابن عابدین المعروف برد الحیاء وغیرہ۔ اس وقت برصغیر کے علماء کے پاس یہی چیزیں انتہائی استناد کا درجہ رکھتی ہیں، ان کتابوں میں بھی دیکھا جاسکتا ہے کہ فقہی احکام کی تطبیق کی صورتیں ان سے پہلے کی کتابوں سے بیسیوں مقامات پر مختلف ہیں اور یہ اختلاف اختلاف اصول کی وجہ سے نہیں بلکہ اختلاف ازمنہ و امصار کی وجہ سے ہے۔

نازک تطبیقی مرحلہ:

اب جبکہ ان فقہی مآخذ کے بعد صدیاں گزر گئیں اور معاملات میں بڑے پیمانے پر بڑی تیزی سے تبدیلی آئی، پہلے کوئی تبدیلی صدیوں میں آتی تھی، مگر ان دو سو سالوں میں سائنس و ٹیکنالوجی اور مواصلاتی نظام کی روز بروز ترقی کی بناء پر سالوں میں کئی تبدیلیاں آتی رہیں اور یہ سلسلہ ہنوز جاری ہے، تو لامحالہ احکام کی جزوی تطبیقات پہلے سے متغیر ہوں گی اور چونکہ گزشتہ دو سو سالوں میں عمومی طور پر معیشت کے اندر اسلامی اصولوں کو عملاً دخل نہیں رہا ہے، اس لیے اسلام کی معاشی تعلیمات صرف کتابوں میں فلسفہ کی حد تک پڑھائی گئی ہیں، اب جب ان کو ایک لمبے عرصے کے بعد عملی زندگی پر منطبق کرنے کی کوشش کی جائے گی تو یہاں لامحالہ دقتیں ہوں گی اور بسا اوقات سمجھنے میں بھی غلط فہمی ہو جاتی ہے اور عام طور پر وہ اذہان ان تطبیقات کو آسانی سے قبول نہیں کر سکتے جو ان جزئیات کو صرف کتابوں کی حد تک دو سو سال پہلے کے تناظر میں محض بطور فلسفہ پڑھتے اور سمجھتے رہے ہیں۔ یہی وہ مرحلہ ہے جس میں بے شمار فروق نظر آنے لگتے ہیں اور شکوک و شبہات ذہن پر یلغار کر دیتے ہیں، یہ مرحلہ بڑا نازک ہے، اس میں ایک طرف تو بڑی شدت کی احتیاط درکار ہے تاکہ اصول شرع کی عملی تطبیق میں کوئی خامی اور غلطی نہ ہو، دوسری طرف اس کا بڑا اہتمام لازم ہے کہ وقت کو سمجھا جائے اور اس کے تقاضوں سے واقفیت پیدا کی جائے، کیونکہ وقت اور اسکے تقاضے مفتی کے لئے وہ حیثیت رکھتے ہیں جو کسی جواب کے لئے سوال ہوتی ہے۔ جب سوال سمجھ میں نہ آئے اور اس کی تفصیلات ذہن نشین نہ ہوں تو جواب کا درست ہونا محال ہے۔

بینک ایک مجبوری کیوں ہے؟

غیر سودی بینکاری کی تشکیل میں بعض دفعہ خروج عن المذہب کی صورت پیش آتی ہے، کبھی کبھی مرجوح پر فتویٰ دیا جاتا ہے مذہب غیر یا قول مرجوح پر فتویٰ دینے کے لئے ضرورت اور حاجت شرط ہے تو کیا بینک اور بینکاری اس درجے کی ضرورت ہے؟

اس کا جواب یہ ہے کہ اس وقت بینک اور بینکاری ایک واقعی ضرورت ہے، یہ نہ صرف کاروباری طبقے کی ضرورت ہے بلکہ معاشرہ کا ہر طبقہ حتیٰ کہ مدارس دینیہ بھی اس کے مجبور و محتاج ہیں، معاشرہ کو بینک کی ضرورت حضرات اکابر کے فتاویٰ میں مذکورہ ضرورتوں سے کسی طرح کم نہیں، بلکہ سودی بینکاری کے شیوع اور بالادستی کے اس دور میں اس کی اہمیت اور زیادہ ہے کہ ایک طرف سودی ادارے ہیں جن کے ساتھ مسلمان معاملات کرنے پر مجبور ہیں جو صریح ربا اور حرام ہے اس کے متبادل غیر سودی نظام میں اگر مذہب غیر میں گنجائش ہو تو اس کو لینا واجب ہے۔ ایک زمانہ تھا کہ لوگوں کی مالی سرگرمیاں عموماً محدود پیمانہ پر اور انفرادی انداز میں ہوتی تھیں ایک صاحب مال ہوتا تھا، دوسرا اس کا کارندہ و اجیر اور تجارت و صنعت بھی اس حد تک ہوتی تھی کہ جس کے پاس مال ہوتا وہ خود یا اپنے اجیر کے ذریعہ مال کو کاروبار میں لگا تا اور اس کا کاروبار اس کے ہی مال سے پروان چڑھتا تھا۔ درمیان میں ادارتی شکل میں کوئی واسطہ عام طور پر نہیں ہوتا تھا اور اس کی ضرورت بھی نہیں تھی۔

مگر جب کاروبار کا حجم بڑھ گیا، صنعت و تجارت میں حیرت انگیز طور پر بڑے پیمانہ پر انقلاب آیا اور ایسے ایسے منصوبے وجود میں آئے جن کی تمويل ایک فرد یا چند افراد کے بس میں نہیں رہی، دوسری طرف عوام کے پاس مجموعی طور پر ایک بہت بڑا سرمایہ متفرق موجود تھا تو ان بڑے بڑے منصوبوں کی تمويل کے لئے ایک ایسے واسطے کی ضرورت پڑی جو عام لوگوں کی بچتوں کو جمع کر کے مختلف معاشی سرگرمیوں کے منصوبوں میں لگانے کے لئے کاروباری افراد و اداروں کو فراہم کر دے۔ اس کو وسیط مالی یعنی کاروباری اداروں کے درمیان واسطہ کہا جاتا ہے اور اسی واسطے سے آج کی دنیا کی تمام کاروباری سرگرمیاں زندہ ہیں اور آج مال کی آمد و رفت، حفاظت، سرمایہ کاری اور جہاں جہاں مال کا تعلق ہے وہ اسی کے واسطے سے ہے۔

یہ بات اپنی جگہ پر ہے کہ دنیا میں جو معاشی نظام رائج ہیں ان سے معاشی ناہمواری پیدا ہوتی ہے، سرمایہ دارانہ نظام عوام کے استحصال پر مبنی ہے اور اس کے مقابلے میں اشتراکیت مالیاتی سرگرمیوں میں عام فرد کا حق تسلیم نہیں کرتی، یہ دونوں نظام غلط اور غیر فطری ہیں جن کے نقصانات اب دنیا کے سامنے واضح ہو رہے ہیں ان نظاموں کے زیر اثر سرمایہ کاری اور بینکاری کا نظام معیشت اور تقسیم دولت پر منفی اثرات مرتب کرتا ہے۔

مگر بڑھے ہوئے کاروباری حجم کو پھر کسی مالیاتی واسطہ کی ضرورت ہے اور اس واسطہ سے قطع نظر نہیں کیا جاسکتا اور یہ واسطہ بینک ہے۔

بینک درج ذیل ضرورتوں میں خدمت فراہم کرتا ہے:

(1)..... سرمایہ کی حفاظت:

آج کل دنیا کے اکثر خطوں میں لوٹ مار اور بد امنی ہے، لوگوں کو اپنے ہاں رکھی ہوئی نقدی وغیرہ کے بارے میں ہمیشہ لٹنے کا خطرہ رہتا ہے اور اس طرح کے واقعات ہوتے بھی ہیں، اس لیے عام آدمی کو ضرورت ہے کہ اپنی بچتوں کو تحفظ فراہم کرے اور آج کے معاشرے میں عوام کی اتنی زیادہ بچتوں کو فقط بینک ہی تحفظ فراہم کرتا ہے۔

عام فرد ہی نہیں، تجارتی، رفاہی ادارے حتیٰ کہ مدارس و مساجد کو بھی اس سلسلے میں بینک کی ضرورت پڑتی ہے اور مدارس کی رقوم بینکوں میں ہی محفوظ ہوتی ہیں۔

(2)..... ترسیل زر:

ایک جگہ سے دوسری جگہ زر کی ترسیل تجارتی اور مالیاتی معاملات کا سب سے اہم مرحلہ ہے، زر کی ترسیل بھی کوئی فرد یا ادارہ اپنے طور پر اتنی حفاظت اور تیزی کے ساتھ نہیں کر سکتا جتنا بینک کر سکتا ہے، چنانچہ آج کاروباری دنیا میں جس وسیع پیمانے پر معاملات ہو رہے ہیں۔ اور بین الاقوامی تجارت ہو رہی ہے اس میں زر کی ترسیل کا واحد ذریعہ بینک ہے۔ مدارس کے فنڈز بھی بینکوں کے ذریعہ ہی منتقل ہوتے ہیں۔

(3)..... کاروبار میں طرفین کے درمیان اعتماد:

خریدار ایک ملک میں ہے اور بائع دوسرے ملک میں، ان دونوں کو معاملہ کرنے کے لئے ایک دوسرے پر اعتماد کی ضرورت ہے، یہ اعتماد بینک فراہم کرتا ہے، نیز بینک ان دونوں کے درمیان کاغذات کے تبادلے کا کام بھی انجام دیتا ہے۔ یہ اعتماد بین الاقوامی معاملات کے لیے لازمی ہے، بلکہ آج کل کاروبار کے پھیلاؤ اور مختلف کاروباری خطرات کے پیش نظر ایک ملک اور ایک ہی شہر میں بھی بینک کے توسط کے بغیر کوئی بڑا مالیاتی معاہدہ نہیں ہو پاتا۔

(4)..... سرمایہ کاری میں واسطہ:

لوگوں کے پاس محفوظ سرمایہ کا تقاضا ہے کہ کاروباری سرگرمیوں میں شامل ہو جو خود اسباب اموال کی ایک ضرورت ہے، نیز قوم و ملک کو کاروباری سرگرمیوں میں سرمایے کی ضرورت ہوتی ہے اس لئے بجائے اس کے کہ سرمایہ شخصی صندوقوں میں پڑا رہے اس کا کاروبار میں لگنا مفید اور شرعاً محمود ہے اور یہ کام بینک ہی کر سکتا ہے کہ ہزار ہا افراد کی بچتوں کو کاروبار میں لگانے کا انتظام کرے۔

(5)..... بڑے بڑے منصوبوں کی تمویل:

اس دور میں بڑی بڑی صنعتیں اور بڑے بڑے تجارتی و کاروباری منصوبے وجود میں آگئے ہیں، ہر ملک ان صنعتوں اور منصوبوں کا محتاج ہوتا ہے۔ سڑکیں، پل اور کراچی میں اسٹیل مل وغیرہ اس کی وضاحت لیں ہیں، ان صنعتوں اور تجارتی سلسلوں کو ذاتی سرمایے سے کوئی بھی فرد یا ادارہ بحال نہیں رکھ سکتا، اس کے لئے عوام کی منتشر بچتوں کی ضرورت ہوتی ہے اور اس ضرورت کو بینک ہی پورا کر سکتا ہے۔

بینک کا ضرورت عامہ ہوتا اور اس میں عوام الناس کا ابتلاء آج کل ایک ایسا بدیہی امر ہے جس کو ثابت کرنے کے لئے دلائل دینے کی قطعاً ضرورت نہیں، مثلاً یہ تصور کیا جائے کہ اگر لوگوں کو مطلقاً منع کیا جائے کہ بینک سے کوئی بھی معاملہ نہ کریں تو کیا دنیا کا کاروبار چل سکے گا؟ یقیناً اس میں شدید مشکلات درپیش ہوں گی جو کاروبار کی بندش کا باعث بنیں گی، کاروباری طبقہ تو اس کو ضروری اور لازمی سمجھتا ہی ہے آج کل مدارس، مساجد اور غیر تجارتی ادارے بھی بینک سے مستغنی نہیں ہیں، لہذا اس کو ضرورت سمجھ کر شریعت میں اس کی جائز صورتوں کی تلاش عوام اور علماء پر فرض ہے، کیونکہ جب کاروبار کو موقوف کرنا ممکن نہ ہو اور سودی اداروں سے معاملات کرنے پر لوگ مجبور ہوں تو اس حرام کام کو چھوڑ کر حلال کی تلاش فرض ہو جاتی ہے، علماء پر عوام کی رہنمائی فرض ہے اور عوام پر علماء کا اتباع لازم ہے۔

خلاصہ یہ ہے کہ آج اگر کاروباری دنیا سے بینک کو نکال دیا جائے تو تمام سرگرمیوں کا پیر فوراً ٹک جائے گا اور پوری دنیا کا کاروبار ٹھپ ہو جائے گا۔ جس سے ناقابل تحمل مشکلات پیدا ہوں گی، لہذا اس پر تو بحث ہو سکتی ہے کہ بینکاری کا کونسا نظام اختیار کیا جائے اور کس نظام میں شرعی احکام کی پاسداری اور معیشت کا استحکام زیادہ ہے لیکن اس میں دوسری رائے ہونا بعید ہے کہ بینکاری موجودہ دور کی ایک ایسی ضرورت ہے جس سے کوئی ملک اور قوم مستغنی نہیں ہو سکتی۔ یہی وجہ ہے کہ اب تک علماء کرام سودی بینکاری کو حرام کہنے کے ساتھ ساتھ غیر سودی بینکاری کی ترغیب دیتے رہے ہیں اور اس کی ترویج کی کوشش کرتے رہے ہیں۔

غیر سودی بینکوں کو حاجت کا درجہ دیا جاسکتا ہے؟

بینک آج کل ملک کے اقتصاد کو سہارا دینے، مختلف النوع اہم ملکی ضروریات پوری کرنے، وسیع پیمانے پر سرمایہ کاروں کے بڑے سرمایہ کو متحرک کرنے اور بڑے بڑے سرمایہ منسوبوں کو عملی جامہ پہنانے کے حوالے سے ملک کی اہم ضرورت ہے، نیز معاشرے کے افراد کی منتشر پچتوں کو جمع کر کے انہیں ضیاع سے بچانے اور اس سے تاجروں، صنعت کاروں اور دیگر تجارتی و معاشی ضروریات پوری کرنے میں بھی ان اداروں کا اہم کردار ہے، لہذا اس بات کو مزید طول دیے بغیر ہم یہ نتیجہ اخذ کر سکتے ہیں کہ یہ ادارے اگر ضرورت کے درجے میں نہیں تو حاجت عامہ کے درجے میں ملک و معاشرے کو ضرورت مطلوب ہیں۔

علامہ ابواسحاق شاطبی رحمہ اللہ تعالیٰ حاجت کی تعریف یوں بیان فرماتے ہیں:

” و أما الحاجيات فمعناها أنها مفتقرة إليها من حيث التوسعة ورفع الضيق المؤدي في الغالب إلى الحرج والمشقة اللاحقه بفوت المطلوب فالمراد دخول على المكلفين على الجملة الحرج والمشقة “ (الموافقات: ص ۱۷)

شیخ ابوزہرہ فرماتے ہیں:

” هو الذي لا يكون الحكم الشرعي فيه لحماية أصل من الأصول الخمسة، بل بقصد دفع المشقة أو الحرج أو الاحتياط لهذه الأمور الخمسة “ (أصول الفقه: ص ۳۳۸)

ان دونوں تعریفات کا حاصل یہ ہے کہ ” حاجت “ انسانی حالت کا وہ درجہ ہے کہ اگر اسے پورا نہ کیا جائے تو لوگ غیر عادی تنگی اور حرج محسوس کریں گے اور شریعت کے مقاصد خمسہ (حفظ دین، حفظ نسل، حفظ عقل اور حفظ مال) کے حصول میں مشقت کا سامنا کرنا پڑے گا، یا ان مقاصد خمسہ کو برقرار رکھنے کے لئے جو حفاظتی تدابیر ضروری ہیں ان میں خلل آنے کی وجہ سے رفتہ رفتہ ان مقاصد خمسہ کے ضائع ہونے کا اندیشہ ہوگا۔

بینک بھی ملک کا ایک ایسا ادارہ ہے کہ اگر یہ نہ ہو تو صنعتی اور تجارتی سرگرمیاں کمزور اور محدود بلکہ بعض صورتوں میں بالکل ختم ہو جائیں گی، لوگوں کی رقوم کی حفاظت اور انہیں ملک و قوم کے لیے نفع بخش بنانے کی صورتیں انتہائی محدود ہو جائیں گی اور وہ بہت سی ضروری خدمات جو بینک انجام دیتا ہے ساری ختم ہو جائیں گی اور یہ نتائج ظاہر ہے کہ نہ صرف ملک بلکہ عام افراد کے لیے بھی غیر معمولی حرج و تنگی کا باعث ہے۔

خلاصہ یہ کہ اس میں شک نہیں کہ مطلق بینک اس وقت معاشرے کی ایک ضرورت بن چکا ہے، اور اس سے شاید ان

حضرات کو بھی انکار نہیں جو مردِ غیر سودی بینکوں کو جائز نہیں سمجھتے، چنانچہ یہ حضرات اس سلسلے کی اپنی تحقیق ”مردِ غیر سودی بینکاری“ میں تحریر فرماتے ہیں:

”لیکن اس کے باوجود اس بینکاری نظام کے تانے بانے شاطر ذہنیت نے ایسی عیاری و مکاری سے بنے ہیں کہ یہ نظام سرمایہ دارانہ نظام کے ضمن میں پوری دنیا کے اندر جال بن کر پھیل چکا ہے اور ہر ملک کے لئے ریاستی مجبوری بن چکا ہے، چنانچہ کوئی بھی حکومت ہو، وہ بینکاری کے مغربی تصور کے مطابق اہل مغرب کے بنائے ہوئے سانچوں اور قواعد میں مرکزی اور قومی بینک بنانے کے لئے مجبور بنی ہوئی ہے، بینکاری کو دنیا کی مجبوری بنانے کے لیے مزید یہ حربہ بھی اختیار کیا گیا کہ بینک صرف نقدی کے لین دین میں واسطہ کی حد تک محدود نہیں رہے گا بلکہ تمویل، تخلیق زر اور درآمدات میں بھی لازمی واسطہ بنے گا، چنانچہ بینک کے واسطہ کے بغیر درآمدات و برآمدات کا سلسلہ صحیح طور پر قائم نہیں رہ سکتا، اگر کوئی حکومت یا کمپنی بیرون ملک سے کچھ منگوانا چاہے، یا اپنی اشیاء فروخت باہر بھیجنا چاہے تو اسے بینک کو واسطہ بنانا پڑے گا۔

الغرض بینکاری نظام کو دنیائے انسانیت کے حق میں ایسی ریاستی مجبوری بنا دیا گیا ہے جس سے دنیا کا چٹکارا کافی حد تک مشکل ہے۔“ - (صفحہ ۵۸، ۵۹)۔

نیز فرماتے ہیں: ”بینک چونکہ معاشی نظام کا اہم عنصر ہے، اس لئے بینک کی خصوصیات میں معاشیات کے اصولوں کو ملحوظ رکھنا ضروری ہوتا ہے۔“ - (صفحہ ۸۱)۔

نیز فرماتے ہیں: عصر حاضر میں مشترکہ کاروبار کی شکلیں اور سسٹمز روایتی بینکوں نے بھی متعارف کروائی ہیں اور انہیں خوب منافع بخش بھی ثابت کیا جا رہا ہے، یہاں تک کہ تجارتی بازار پر بھی بینک کا اثر و رسوخ اور بینک کی ضرورت حاوی ہو چکی ہے، باوجودیکہ روایتی بینک خالص سودی بنیادوں پر کام کرتا ہے۔“ - (صفحہ ۴۲)۔

مذکورہ بالا اقتباسات میں ان حضرات نے بھی واضح طور پر بینک کی ضرورت و حاجت اور اس میں طوط ہونے کو معاشرے کی ایک مجبوری تسلیم کیا ہے، اب ظاہر ہے کہ یہ حضرات لوگوں کو سودی بینکاری کی اجازت تو نہیں دینگے تو گویا غیر سودی بینکاری کی ضرورت خود ان حضرات کے ہاں بھی مسلم ہے، البتہ اس سلسلے میں ان حضرات کو یہ خدشات ہیں کہ اس ضرورت و حاجت والی چیز کو شرعی احکام کے مطابق تشکیل دینا ممکن ہے یا نہیں؟

اس سوال کے جواب کے لیے اگر بینک کے مقاصد پر شرعی لحاظ سے ایک نظر ڈال لی جائے، تو یہ بات روز روشن کی طرح واضح ہو جاتی ہے کہ بینک کو اسلامی اصولوں کے مطابق چلانا بالکل ممکن ہے۔

بینک کے مقاصد شریعت کی نظر میں:

بینک کے بنیادی مقاصد میں سے ایک مقصد ”وسط مالی“ کے طور پر لوگوں کی خدمات انجام دینا ہے، وہ اس طرح کہ معاشرے میں بعض افراد کے پاس فاضل رقم ہوتی ہے لیکن انہیں محنت کی فرصت یا صلاحیت حاصل نہیں ہوتی، جبکہ دوسرے بعض افراد ایسے ہوتے ہیں جنہیں محنت کی فرصت و صلاحیت حاصل ہوتی ہے لیکن ان کے پاس سرمایہ نہیں ہوتا، بینک ان دو قسم کے افراد کو ایک معاشی اور تجارتی سلسلے میں مربوط کر کے ایک کی کمی کو دوسرے سے پورا کرتا ہے، اور اس طرح پورے معاشرے اور معاشی نظام کی صلاح و فلاح کے لیے عملی صورتیں فراہم کرتا ہے۔ مقصد ظاہر ہے کہ ناجائز یا غیر اہم نہیں، بلکہ شرعی عقود میں ایک مستقل عقد ”مضاربہ“ کا فقہاء کرام نے بعینہ یہی مقصد بیان فرمایا ہے۔

” فی الهدایۃ : وہی (المضاربة) مشروعة للحاجة إليها ، فان الناس بین غنی بالمال غنی عن التصرف فیہ ، و بین مہتد فی التصرف صفر الید عنہ ، فمست الحاجة الى شرع هذا النوع من التصرف ، لیتنظم مصلحة الغنی والذکی والفقیر والغنی ، وبعث النبی صلی اللہ علیہ وسلم والناس یباشرونہ فقر وھم علیہ ، وتعاملت بہ الصحابة “ . (۲۶۲/۳)

بینک کا دوسرا بڑا مقصد سرمایہ کا تحفظ ہے جسے بینک کرنٹ اکاؤنٹ اور لا کرز وغیرہ کی مدد سے پورا کرتا ہے اور تیسرا بڑا مقصد سرمایہ کا انتظام ہے کہ آپ کو مختلف اوقات میں مختلف جگہوں میں مختلف اغراض و مقاصد کے لیے سرمایہ فراہم کرنے یا حاصل کرنے کی ضرورت ہے، یہ ضرورت آپ بینک کے مختلف شعبوں کے ذریعے باسانی پوری کر لیتے ہیں، جبکہ بینک کا چوتھا بڑا مقصد مختلف سروسز و خدمات فراہم کرنا مثلاً درآمد برآمد میں وکالت و ضمانت، افراط و تفریط زر پر کنٹرول کرنا وغیرہ ہے۔ یہ سارے مقاصد بھی ظاہر ہے کہ ناجائز نہیں ہیں اور بینک کا اصل وجود ان ہی جائز اور ضروری مقاصد و مصالح کے لیے ہے، بس خرابی یہ ہے کہ مسلمانوں کی غفلت کی وجہ سے بینکوں کا سارا نظام یہودیوں کے ہاتھ میں چلا گیا ہے۔

جن کی خصوصیت اللہ تعالیٰ نے ”سمعون الکذب اکلون للسحت“ بیان فرمائی ہے، اور ان بد بختوں نے اپنی فطرت کے مطابق اس سارے نظام کو سود کے طریقے پر تشکیل دیدیا ہے، اگر اس نظام سے بنیادی طور پر سود کے عنصر کو ہٹا دیا جائے تو بینک کے مذکورہ بالا چاروں مقاصد شرعی طریقوں سے بھی بطریق احسن پورے ہو سکتے ہیں، بلکہ ہمارے خیال میں اگر یہ کہا جائے کہ ان جائز مقاصد کے حصول کا کوئی جائز طریقہ نہیں ہو سکتا، تو یہ اسلام کے کامل و مکمل اور عالمگیر معاشی نظام کے ماتھے پر ایک بدنما داغ لگانے اور دشمنان اسلام کو اسلام کے خلاف یہ کہنے کا موقع فراہم کرنے کے مترادف ہوگا کہ اسلام کیسے جامع اور مکمل دین ہے کہ اس

میں ان جائز اور اہم مقاصد کے حصول کا کوئی راستہ اور طریقہ ہی نہیں ہے۔ انا اللہ

عہد صحابہ میں بینکاری کی ایک مثال:

اگر بینک کے نظام کو سودی عنصر سے الگ لیا جائے تو عہد صحابہ میں اس کی ایک مثال ملتی ہے، صحیح بخاری کتاب الجہاد میں ہے کہ حضرت زبیر بن عوام رضی اللہ تعالیٰ عنہ نے اپنے طور پر بالکل ایسا نظام قائم کیا تھا جیسے آج کل بینکنگ کا نظام ہوتا ہے، لوگ ان کے پاس بطور امانت بڑی رقمیں رکھوانے کے لیے آتے تو وہ ان سے کہتے:

” لا ولكنہ سلف “ یعنی یہ امانت نہیں، بلکہ قرض ہے۔ وہ ایسا کیوں کرتے تھے؟ حافظ ابن حجر رحمہ اللہ تعالیٰ نے فتح الباری میں اس کی وجہ یہ لکھی ہے کہ قرض کی صورت میں طرفین کا فائدہ تھا، امانت رکھوانے والوں کا یہ فائدہ تھا کہ ان کی رقمیں محفوظ و مضمون تھیں اور حضرت کو یہ فائدہ تھا کہ انہیں اختیار حاصل ہو جاتا کہ وہ اس رقم کو تجارت میں لگائیں یا جہاں چاہیں صرف کریں۔

جب حضرت زبیر رضی اللہ عنہ کا انتقال ہوا اور اس قسم کے واجب الاداء قرضوں کا حساب لگایا گیا تو وہ بائیس لاکھ (۲۳,۰۰,۰۰۰) دینار نکلے۔ اس واقعہ سے یہ بھی معلوم ہوتا ہے کہ رسول اللہ صلی اللہ علیہ وسلم کے زمانے میں تجارتی قرضوں کا رواج تھا۔ (فتح الباری: ۶/۲۸۳، حدیث: ۳۱۲۹)۔

معاملات کی وسعت اور مذہب اربعہ کی اہمیت:

آج دنیا کے وسیع معاملات کے لیے فقہی نقطہ نگاہ سے جو مسئلہ بہت ہی اہمیت کا حامل ہے وہ ہے فقہاء اربعہ کے اقوال سے استفادہ، جس کو افتاء بمذہب الغیر کہا جاتا ہے۔ اس کی ضرورت اب سے پہلے اتنی نہیں تھی، کیونکہ معاملات میں اتنی وسعت اور کاروبار میں اتنی پیچیدگیاں اور مشکلات نہیں ہوتی تھیں، نیز دنیا ایک دوسرے سے اتنی قریب نہیں تھی، چنانچہ ہر مسلک کے قواعد پر الگ الگ اہل حلقوں میں عمل کرنے میں زیادہ مشکلات نہیں تھیں، آج کے معاملات بڑے پیمانے پر مختلف ممالک، مذاہب اور مکاتب فکر کے درمیان ہوتے ہیں لہذا معاملات کے لیے کسی ایک فقہ کے قواعد کو عالمی ضابطہ بنانے میں واضح مشکلات ہیں، کیونکہ کسی ایک فقہ کو معیار بنانا اس وقت ممکن ہے جب پوری دنیا میں مسلمان اسی فقہ کے پیروکار ہوں، یا پھر ہر فقہ کے پیروکاروں کو پابند بنایا جائے کہ وہ صرف اپنے ہم مسلک مسلمانوں سے ہی معاملات کریں، دوسری فقہ کے ماننے والوں کے ساتھ معاملات پر پابندی ہو۔ ظاہر ہے کہ یہ پابندی کوئی شرعی استناد نہیں رکھتی اور نہ ہی تمام مسلمانوں پر ایک فقہ کو لازم قرار دینے کی کوئی معقول وجہ ہو سکتی ہے۔ اسی طرح ایک ہی مذہب میں بعض اوقات کاروباری حرج اور مجبوری پیش آتی ہے اور مذہب غیر میں اصول کی رعایت رکھتے ہوئے اس حرج کو دور کرنے کی گنجائش

ہوتی ہے۔ ایسی مجبوری اور حرج کا ابقاء ضرر عام کا ذریعہ اور سبب ہونے کے ساتھ اصول شرع کے بھی خلاف ہے۔

اکابر کا ادراک :

قطب الارشاد حضرت گنگوہی اور حضرت حکیم الامتہ تھانوی رحمہما اللہ تعالیٰ اور دیگر اکابر کو اس صورتحال کا بھرپور ادراک تھا، اس لیے معاملات کے حوالے سے ان حضرات نے یہ موقف اختیار کیا کہ اگر مسلمانوں کے ہاں کوئی معاملہ علی العموم رواج پا جائے اور اس سے بچنا مشکل ہو تو فقہاء اربعہ میں سے کسی کے ہاں اس کی گنجائش ہو تو اس کی اجازت دی جائے گی۔ (یہ تصریحات حوالہ جات کے ساتھ آئندہ آرہی ہیں)۔ اس لیے ضرورت ہے کہ مذہب غیر پر افتاء کے متعلق تفصیلات معلوم کی جائیں۔

ذیل میں مذہب غیر پر فتویٰ دینے کا مسئلہ فقہاء حنفیہ اور اکابر علماء کے ارشادات کی روشنی میں پیش کیا جاتا ہے تاکہ اس کی حدود و قیود اور اس کا دائرہ عمل واضح ہو۔

افتاء بمذہب الغیر :

فقہاء اربعہ رحمہم اللہ تعالیٰ کے مذاہب شریعت کی مختلف مستند تشریحات ہیں جو قرآن و سنت کے جزئی احکام کی وضاحت کے لیے بہت لادبی اور ضروری ہیں، شریعت کے اصل ماخذ تو قرآن و سنت ہیں، لیکن قرآن و سنت کو زندگی کے بیشمار گوشوں پر منطبق کرنا صحابہ کرام رضی اللہ تعالیٰ عنہم تابعین اور ائمہ مجتہدین رحمہم اللہ تعالیٰ کی تفسیر و تشریح کے بغیر ممکن نہیں، یہ تشریحات ایک دوسرے سے بے شمار مواقع پر مختلف ہونے کے باوجود شرعاً قابل عمل ہیں اور ان حضرات میں سے کسی کے قول کو قطعی طور پر غلط نہیں کہا جاسکتا، تاہم بیک وقت تمام مذاہب پر عمل کرنا جو ممکن نہیں، نیز اس میں بسا اوقات شرعی پابندیوں سے بے پروائی اور آزادی پیدا ہونے کا امکان ہوتا ہے، اس لیے امت کے راسخ العلم علماء کا فیصلہ ہے کہ ان حضرات مجتہدین میں سے کسی ایک کے مذہب کی تفصیلات پر عمل کرنا لازم ہے، تاکہ بے احتیاطی اور اتباع ہوئی لازم نہ آئے۔ لیکن خاص حالات اگر کسی ایک امام کے مذہب پر عمل کرنے میں کوئی حرج اور تنگی محسوس ہو اور علماء کے فیصلے کے مطابق اس کا دفع کرنا بھی ضروری ہو تو دوسرے مذاہب کے اقوال پر عمل کیا جاسکتا ہے، اس لیے کہ تمام ائمہ برحق ہیں، لیکن کسی دوسرے امام کے مذہب پر فتویٰ دینے کے لیے علماء فقہاء نے کچھ شرائط و قواعد مقرر کیے ہیں، جو درج ذیل ہیں:

مذہب غیر پر فتویٰ کی شرائط :

(۱)..... شرط اول یہ ہے کہ عمل و فتویٰ بمذہب الغیر کسی ضرورت شدیدہ کی بناء پر ہو اور وہ ضرورت اپنے مذہب

میں پوری نہ ہو سکتی ہو۔ عمل بمذہب الغیر تشبیہی اور اتباع ہوس کے لیے نہ ہو۔ ابن تیمیہ رحمہ اللہ تعالیٰ نے اس شرط پر اُمت کا اتفاق نقل کیا ہے۔ (حلیہ ناجزہ حاشیہ صفحہ: ۱۳) -

علامہ شامی رحمہ اللہ تعالیٰ نے لکھا ہے:

”قوله : ولا من انتقل من مذهب أبي حنيفة الى مذهب الشافعي . أي استخفافا . قال في القنية من كتاب الكراهية: ليس للعامة أن يتحول من مذهب الى مذهب ، ويستوى فيه الحنفى والشافعي ، وقيل لمن انتقل الى مذهب الشافعي ، ليزوج له : أخاف أن يموت مسلوب الايمان ، لاهانة الدين لجيفة قدرة . وفي آخر هذا الباب من المنح : وان انتقل اليه لقلّة مبالاة في الاعتقاد والجرأة على الانتقال من مذهب الى مذهب كما يتفق له ويميل طبعه اليه : لغرض يحصل له فانه لا تقبل توبته . نعلم بمجموع ما ذكرنا ، ان ذالك غير خاص بانتقال الحنفي وانه اذا لم يمكن لغرض صحيح فامتهم ولا تكن من المتعصبين فتحرم بركة الأئمة المجتهدين . (ردالمختار : ج ۵ ، ص ۲۸۱) .

قال صاحب الدر: ارتحل الى مذهب الشافعي يعزر.

قال ابن عابدين رحمه الله تعالى : أي اذا كان ارتحاله لا لغرض محمود شرعا لما في التاتر خانية (وساق القصة المذكورة) (ردالمختار : ۸۰/۳) .

حلیہ ناجزہ میں حضرت حکیم الامت رحمہ اللہ تعالیٰ نے لکھا ہے:

رہا یہ کہ فقہ حنفی پر کسی کو عدم کفایت کا سوال ہو تو اس کا جواب یہ ہے کہ خود فقہ حنفی میں بھی خاص شرائط کے ساتھ ان کی رعایت اس رسالے میں کر لی گئی ہے، ایسی ضرورت شدیدہ میں دوسرے مجتہدے کے قول پر عمل کرنے کی اجازت دیدی گئی ہے، جیسا کہ علامہ شامی کے رسالہ عقود رسم المفتی صفحہ: ۵ میں بحث مفید کے بعد مرقوم ہے:

”وبه علم أن المضطر له العمل بذلك لنفسه كما قلنا ، وأن المفتي له الافتاء به للمضطر ، فما مر من أنه ليس له العمل بالضعيف ولا الافتاء به، محمول على غير موضع الضرورة ، كما علمته من مجموع ما قررنا اه “

و نیز شامی نے درمختار کے قول : ان الحكم والفتيا بالقول المرجوح جهل کے تحت لکھا ہے:

” قلت : لكن هذا في غير موضع الضرورة “ (حیلہ ناجزہ : ص ۱۳ ، دارالاشاعت)۔

فقہ حنفی میں افتاء بمذہب الغیر کی حیثیت:

رسالہ رفاق المجتہدین ملحقہ بالحیلۃ الناجزہ میں ہے:

امردوم کی جو تحقیق لکھی ہے کہ افتاء بمذہب الغیر کی ابتداء غیر معتمد مشائخ سے ہوئی ہے، اس کا جواب اول تو یہ ہے کہ جب معتمد مشائخ نے اس کو قبول کر لیا تو وہ قول معتمد ہو گیا۔ ” کمالا یخفی “ ،

دوسرا جواب یہ ہے کہ زاہدی وغیرہ سے اصل مسئلہ کی ابتداء نہیں ہوئی۔ ان سے ابتداء صرف اس کی ہوتی ہے کہ خاص ان جزئیات میں افتاء بمذہب الغیر کو نقل کیا ہے، ورنہ اصل مسئلہ افتاء بمذہب الغیر کا ان کی نقل پر موقوف نہیں، کیونکہ اصل مسئلہ تو حقد میں اور متاخرین کی تصریحات سے ثابت ہے، چنانچہ استیجار علی تعلیم القرآن کے جواز پر متاخرین میں سے صاحب ہدایہ وقاضی خان اور صاحب کنز وغیرہ سب محققین فتویٰ دیتے ہیں اور حقد میں سے امام فضل اور فقیہ ابو الیث نے بھی فتویٰ دیا تھا (جن کی تفصیل حیلۃ ناجزہ باب دوم کے مقدمہ میں موجود ہے) اس سے صاف طور پر ثابت ہوا کہ ضرورت کے وقت مذہب غیر پر فتویٰ دینے کے جواز میں مشائخ کا اتفاق ہے، اس کے بعد کسی خاص مسئلہ میں بالتحصیل فتویٰ منقول ہونے کی ضرورت نہیں رہتی، پس اگر زاہدی وغیرہ کی نقل نہ ہوتی تب بھی اصل مسئلہ ثابت ہونے کے بعد تحقیق ضرورت کے وقت مسئلہ محبوث فیہا میں فتویٰ دے سکتے تھے اور اب ان کی نقل سے تائید ہوگی۔ خاص کر جب محققین نے ان کی نقل کو قبول کر لیا۔ غرض زاہدی و قسستانی کا ضعف اس مسئلہ کی نقل میں معترض نہیں، کیونکہ وہ نقل صرف تائید کے واسطے ہے، اصل مدار ان پر نہیں، بلکہ مشائخ محققین یعنی امام فضل وغیرہ پر ہے۔

مسئلہ افتاء بمذہب الغیر للضرورة کی اصل خود امام ابو یوسف سے بھی منقول ہے، چنانچہ شامی نے رسم المفتی میں بحوالہ بزاز یہ نقل کیا ہے: ” أنه صلى الجمعة مغتسلاً من الحمام ، ثم أخبر بفارة ميتة فبى ببر الحمام فقال: ناخذ بقول اخواننا من أهل المدينة: اذا بلغ الماء مغلتن لم يحمل خبثا “

(حیلہ ناجزہ : ص ۱۹۳)۔ ایضاً:

اور ضرورت شدیدہ اور ابتلائے عام کے وقت حنفیہ کے نزدیک دوسرے ائمہ کے مذہب کو اختیار کر کے اس پر فتویٰ دیدینا بھی جائز ہے، لیکن عوام کو خود اپنی مرضی سے جس مسئلہ میں چاہیں ایسا کرنے کی اجازت نہیں، بلکہ بڑی احتیاط کی ضرورت ہے۔ (حیلہ ناجزہ: صفحہ ۳۳)۔

تلفیق ممنوع کی تحقیق:

(۲) دوسری شرط یہ ہے کہ افتاء بمذہب الغیر میں حکم واحد کے اندر تلفیق لازم نہ آئے، ورنہ افتاء بمذہب الغیر جائز نہیں۔ حلیہ تاجرہ حاشیہ صفحہ: ۱۵ میں ہے:

اور ایک شرط مذہب غیر پر عمل کرنے کی جمہور علماء کے نزدیک یہ بھی ہے کہ تلفیق خارق اجماع نہ ہو، حتیٰ کہ صاحب درمختار نے اس پر اجماع بایں الفاظ نقل کیا ہے: ”ان الحكم الملق باطل بالا جماع“ اور اس شرط کی تفصیل و قیود میں کلام طویل اور اختلاف کثیر ہے جس کا ایک مستقل رسالہ:

”التحقیق فی التلیف“ میں ضبط کر کے اعلاء السنن کی کتاب البیوع کے مقدمہ کا جزو بنا دیا گیا ہے اور ہمارے نزدیک ان اقوال مختلفہ میں سے یہ قول اعدل الاقوال ہے کہ عمل واحد میں تلفیق خارق للاجماع کی اجازت نہ ہو اور دو عمل جدا گانہ ہوں تو ان میں تلفیق کی اجازت دی جائے گی، گو ظاہر اخلاف اجماع لازم آتا ہو، مثلاً کوئی شخص بے ترتیب وضو کرے تو شافعیہ کے نزدیک وضو صحیح نہیں اور کوئی شخص رطلے راس سے کم کا مسح کرے تو حنفیہ کے نزدیک وضو نہیں ہوتا، پس اگر کوئی شخص اس طرح وضو کرے کہ ترتیب کی رعایت نہ ہو اور مسح کرے رطلے راس سے کم کا تو کسی کے نزدیک وضو نہیں ہوا اور یہ تلفیق خارق اجماع ہے اور اگر کسی نے وضو میں چوتھائی سر سے کم کا مسح کیا اور نماز میں فاتحہ خلف الامام نہ پڑھی تو ظاہر اس صورت میں بھی خرق اجماع لازم آتا ہے کہ وضو شافعیہ کے مذہب پر ہے اور نماز حنفیہ کے مذہب پر مگر وضو جدا عمل ہے اور نماز جدا۔ اس واسطے یہ تلفیق منع نہیں، مگر تاہم احتیاط مد نظر رکھ کر اصل رسالہ ہذا میں تلفیق کی دوسری قسم سے بھی بچاؤ رکھا ہے۔ (حاشیہ تاجرہ صفحہ: ۱۵، ۱۶)۔

رسالہ التحقیق فی التلیف مندرجہ اعلاء السنن مقدمہ جلد دوم صفحہ: ۲۳۳ تا ۲۵۹ کے آخر میں یہ کلام ہے:

”لم یجز التلیف ان کان مبطلا للاجماع:

”واذا عرفت ذلک فاعلم ان التلیف بین اقوال السجته دین ان کان مبطلا

للاجماع لم یجز، والا جاز

”نظیرہ صلاة من احتجم ومس امرأة بعد الوضوء من غیر تجدیدہ، فانها باطله اجماعا،

وکذا صلوة من أخذ بقول الشافعی فی الاحتجم، وبقول ابی حنیفہ فی عدم رکنیۃ الفاتحة للصلوة،

فاکفی بآیه من القرآن، ولم یقرأ الفاتحة، وأما عند ابی حنیفہ فلو کہ نہ صلی محدثا. هذا هو حکم التلیف

ففي عمل واحد ، وأما حكمه إذا كان بين القولين فقط دون العمل بأن رجح مجتهد قول الشافعي في الاحتجاج ، وقول أبي حنيفة في المس ، أو في عدم ركنية الفاتحة للصلوة فهو جائز وكذا لو لفق بينهما في عملين لا في عمل واحد بأن صلى صلوة بعد الاحتجاج بلا إعادة الرضوء ، ولم يترك الفاتحة مثلاً ، وصلى أخرى بإعادة الرضوء بعده ، فاقصر في القراءة على آية ، لما عرفت من أن القولين لا يشتر كان في أمر واحد هو حكم شرعي فلا يكون القول الثالث مبطلاً للاجماع ، ولكنهما يشتر كان أحياً في الحكم بطلان الصلوة إذا كان التلقيق في عمل واحد وإن اختلفا في العلة كما تقدم “ (صفحة: ٢٥٥، ٢٥٦).

بطلان الحكم الملتق متفق عليه:

” قال في الدر : إن الحكم الملتق باطل بالاجماع . قال ابن عابدين : المراد بالحكم الحكم الوضعي كالصحة ، مثله متوضي سال من يده دم ولمس امرأة ثم صلى ، فإن صحة هذه الصلاة منسقة من مذهب الشافعي والحنفي ، والتلقيق باطل ، لصحة متقية حينئذ إلى أن قال : فتحصل مما ذكرناه أنه ليس على الإنسان التزام مذهب معين ، وأنه يجوز له العمل بما يخالف ما عمله على مذهب مقلده فيه غير إمامه مستجمعا فيه شروطه ، ويعمل بأمرين متضادين في حادثتين لا تعلق لواحدة منهما بالأخرى ، وليس له إبطال عين ما فعله إمام آخر لأن امضاء الفعل كامضاء القاضي لا ينقض “

” وقال أيضاً : إن له التقليد بعد العمل ، كما إذا صلى ظاناً صحتها على مذهبه ثم تبين بطلانها في مذهبه وصحتها على مذهب غير (مستجمعة الشروط) فله تقليد غيره ، ويجزئ بطلان الصلوة على ما قال في النزاهة : أنه روي عن أبي يوسف أنه صلى الجمعة مفترساً من الحمام ، ثم أصر بفاروة ميتة في بئر الحمام “

” قال : نأخذ بقول اخواننا من أهل المدينة : إذا بلغ الماء قلتين لم يحمل خبثاً “ (٤٨/١).

” وفي الدر أيضاً : “ولابأس بالتقليد عند الضرورة ، لكن بشرط أن يلتزم جميع ما يوجب ذلك الإمام ، لما قدمنا أن الحكم الملتق باطل بالاجماع . قال ابن عابدين : فقد شرط الشافعي لجمع التقديم ثلاثة شروط : تقديم الأول ، ونية السمع قبل الفراغ منهما ، وعدم الفصل بينهما بعد فاصلاً عرفاً ، ولم

یشرط فی جمع التاخیر سویئته الجمع قبل خروج الأول (نہر) ویشرط ایضا أن یقرأ الفاتحة فی الصلاة ولو مقتدیا، وأن یعید الرضوء من مس فرجه أو اجنبیة و غیر ذالک من الشروط والأركان المتعلقة بذالک الفعل. واللہ تعالیٰ اعلم “ (۲۹۷/۱)

” وقال الطحطاوي فی حاشیة علی مراقی الفلاح: وجوزة أي الجمع بین الصلاتین بلا غدر فی السفر الشافعی تقدیما وتاخیرا، والأول أفضل للنازل والثانی للسانر، وكثیر ما یتلى المسافر بمثله، لاسیما الحاج، ولا بأس بالتقلید كما فی البحر والنهر، لكن بشرط أن يلتزم جميع ما یوجبه ذالک الامام، لأن الحكم الملقق باطل بالاجماع، كما فی دیباجة الدر، فیقرأ ان كان مؤتما، ولا یمس ذكره، ولا امرأة بعد وضوءه، ویحترزه عن اصابة قلیل النجاسة، وحكاية الاجماع علی بطلان الملقق منظور فیها، فان الأصح من مذهب مالک رحمه اللہ جوازه والمنهی عنه تتبع الرخص من مذاهب “ (ص ۱۰۳)

” قلت: وهذا یرشدك الی أن بطلان الملقق متفق علیہ فی مذهب أبی حنیفہ والشافعی وأحمد وعن مالک فیہ روایتان، أصحهما جوازه، ولا یبعد أن یقال: أصحهما ما وافق علیہ الجمهور دون ما خالفهم فیہ “ (واللہ تعالیٰ اعلم).

اعلاء السنن کے اس رسالہ کا خلاصہ یہ ہے کہ کسی ایک عمل میں دو اماموں کے مختلف اقوال پر اس طرح عمل کرنا کہ دونوں مجتہد اس عمل کے بطلان کا فتویٰ دیں، خواہ وجہ بطلان کچھ بھی ہو مگر دونوں کے ہاں وہ عمل باطل ہو، یہ تلفیق خارق اجماع ہے، جیسے اجماع اور مس امرأة کرنے کے بعد بغیر وضوء کے جو نماز پڑھی جائے تو اس نماز کے بطلان پر امام ابو حنیفہ اور امام شافعی رحمہما اللہ تعالیٰ دونوں متفق ہیں، لہذا ایسے عمل کے جواز کا قول خلاف اجماع اور باطل ہے۔ البتہ اگر کسی عمل میں ایک پہلو سے دوسرے امام کے قول پر عمل کیا اور اس کے علاوہ میں پہلے مذہب کی شرائط و تفصیل پر عمل کیا، لیکن ان شرائط و تفصیل سے اس مسئلے کے بطلان پر دونوں اماموں کا اتفاق نہ ہوتا ہو تو جائز ہے، جیسے اکابر علماء نے زوجہ مفقود کے بارے میں امام مالکؒ کے قول پر فتویٰ دیا مگر بعض صورتوں میں فقہ حنفی کی شرائط پر عمل کیا، مثلاً بعد از نکاح ثانی زوجہ اول آجائے تو اگرچہ زوجہ ثانی نے خلوت بھی کر لی تو بھی عورت حنفیہ کے ہاں زوجہ اول کو طے کی، حالانکہ مالکیہ کے ہاں زوجہ ثانی کی خلوت صحیحہ کے بعد زوجہ اول کا حق ساقط ہو جاتا ہے، (حلیہ تاجرہ: صفحہ ۶۹) اس صورت میں اگرچہ بظاہر تلفیق نظر آتی ہے لیکن یہ تلفیق مبطل اجماع نہیں، اس لیے کہ صورت بالا میں عورت کا زوجہ اول کے پاس جانا مالکیہ کے ہاں اگرچہ ناجائز ہے لیکن حنفیہ کے ہاں جائز ہے، لہذا اس عدم جواز پر اجماع نہیں ہوا۔ اسی

طرح زوجہ عنین میں تفریق کی تمام تفصیلات فقہ حنفی کے مطابق لکھی ہیں، صرف پچائیت کے فیصلے کے معتبر ہونے کا مسئلہ فقہ مالکی سے لیا گیا ہے، حیلہ ناجزہ: صفحہ ۵۰ پر ہے۔

عنین اور اس کی زوجہ میں تفریق کرنے کا حکم جواد پر تحریر کیا گیا ہے فقہ حنفی کا مشہور اور مسلم مسئلہ ہے اور اسی کے حوالے سے نقل کیا گیا اور اس مسئلہ میں مذہب مالکیہ بھی تقریباً تمام جزیات میں حنفیہ کے ساتھ بالکل متفق ہے۔۔۔۔۔ البتہ صرف ایک جزو یعنی پچائیت کا فیصلہ معتبر ہوتا جس کا ذکر مقدمہ میں کیا گیا وہ خالص مذہب مالکیہ کا مسئلہ ہے اور رسالہ ہذا میں بضورت اس پر فتویٰ دیا گیا ہے۔

ایک وضاحت:

غیر سودی بینکاری کا جو خاکہ مجلس تحقیق نے پیش کیا ہے، وہ سارا کا سارا مذہب غیر پرہیز نہیں، صرف چند مسائل جیسے الزام الوعد، التزام تصدق وغیرہ میں بضورت مالکیہ کا مذہب لیا گیا ہے، باقی ساری تفصیلات فقہ حنفی کے مطابق ہیں، یہی طرز عمل حیلہ ناجزہ میں نظر آتا ہے، مکرر

(۳) تیسری شرط یہ ہے کہ مذہب غیر پرہیز کرنے کے لیے اجتہاد یا مسائل میں بصیرت تامہ ہو، غامی کے لیے خروج عن المذہب جائز نہیں۔

” قال ابن عابدین تحت قول صاحب الدر : ولا من انتقل من مذهب أبي حنيفة الى مذهب الشافعي : أي استخفافا: قال في القنية من كتاب الكراهية : ليس للعامي أن يتحول من مذهب الى مذهب ، ويستوى فيه الحنفى والشافعي، وفي آخر هذا الباب من المنح: وان انتقل اليه لقله مبالاة في الاستعداد والجرأة على الانتقال من مذهب الى مذهب كما يتفق له ويميل طبعه اليه لغرض يحصل له، فانه لا تنقل شهادته “ (رد المحتار: ۵/ ۳۸۱).

وقال: مطلب: العامي لا مذهب له. ” قلت: وايضا قالوا: العامي لا مذهب له، بل مذهب مذهب مفتيه، وعلله في شرح التحرير بأن المذهب إنما يكون لمن له نوع نظر واستدلال وبصر بالمذهب على حسب، أو لمن قرأ كتابا في فروع ذلك المذهب وعرف فتاوى امامه وأقواله، وأما غيره ممن قال: أنا حنفي أو شافعي لم يصير كذلك بصحرد القول كقول له أنا فقيه أو نحوى اه “ (۳/ ۸۰).

درج بالا عبارات سے ایک تو یہ معلوم ہوا کہ عا می کے لیے خروج عن المذہب جائز نہیں، دوسرا یہ کہ وہ عالم اور فقیہ جس کو فقہ و احکام شریعت میں نظر و استدلال کی صلاحیت ہے وہ اجتہادی مسائل میں بوقت ضرورت مختلف اقوال میں ترجیح اور مذہب غیر پر فتویٰ دے سکتا ہے، بلکہ ضرورت و حاجت کے وقت ایسے ہی علماء کی ذمہ داری اور فریضہ ہے کہ وہ حوائج الناس کی تشخیص کر کے ان کا صحیح شرعی حل مختلف اقوال کی ترجیح و تطبیق کی اصل میں پیش کریں۔

حاجات الناس اور مفتی کا فریضہ:

مختلف حاجات و ضروریات کے پیش نظر اگر حرج عین لازم آ رہا ہو اور مذہب غیر پر فتویٰ دینے کی ضرورت محسوس کی جا رہی ہو تو ایسی صورت میں اہل افتاء کا یہ کہنا آذر وئے اصول فقہ و حراج شریعت ہرگز کافی نہیں کہ یہ معاملہ ناجائز ہے، یا اس میں مذہب غیر پر فتویٰ دینے کی نوبت آتی ہے اور یہ ہم نہیں کرتے۔ بعض اوقات ضرورت محسوس کرتے ہوئے ارباب فتویٰ یہ لکھ دیتے ہیں کہ اس میں مذہب غیر پر فتویٰ دینا پڑتا ہے اور اس کے لیے درکار ضرورت کی تعیین علماء راہنہین فی العلم کریں گے۔ بات تو فی فقہ درست ہے، لیکن اگر تمام دارالافتاء یکجا جواب لکھیں گے تو عام آدمی کا سوال یہ ہوگا کہ علماء راہنہین فی العلم کون ہیں؟ کیا وہ اس دنیا میں موجود ہیں یا نبی الوقت کوئی بھی راسخ فی العلم موجود نہیں؟ اور پیش آمدہ ضرورت کو کس کے سامنے لے جایا جائے؟ اس لیے مستند اہل افتاء کو اس کا ادراک ہونا چاہیے کہ حوائج الناس کی تحقیق و تفتیش اہل افتاء کی ذمہ داری ہے اور اگر کسی جگہ حرج اور ابتلائے شدید پیش آئے تو کسی بھی مذہب کے مطابق اس کا حل پیش کرنا بھی ان کے فریضے کا حصہ ہے۔

علامہ ابن عابدین شامی رحمہ اللہ تعالیٰ رسائل ابن عابدین ۱۱۸/۲ میں عرف پر بناء احکام کی بحث میں لکھتے ہیں:

” وذكر الشراح أن البرو الشعر والتعمرو الملح مكيلة أبدا ، لنص رسول الله صلى الله عليه وسلم عليها ، فلا يتغير أبدا ، فيشترط التساوي بالكيل ، ولا يلتفت الى التساوي في الوزن دون الكيل ، حتى لو باع حنطة بحنطة وزنا لا كيلا لم يجز ، والذهب والفضة موزونة أبد للنص على وزنهما ، فلا بد من التساوي في الوزن ، حتى لو تساوى الذهب بالذهب كيلا لا وزنا لم يجز ، وكذا الفضة بالفضة لأن طاعة رسول الله صلى الله عليه وسلم واجبة علينا ، لأن النص أقوى من العرف فلا يترك الأقوى بالأدنى “

یعنی گندم، جو، کھجور، نمک وغیرہ مثلیات ہمہ حدیث ملکی ہیں، لہذا ان کے آپس میں تبادلہ کی صورت میں باپ میں برابر لازم ہے، اگر ناپ کی بجائے وزن میں برابر ہوئی تو تبادلہ ناجائز ہوگا، کیونکہ اس میں رویا کا احتمال ہے، اسی طرح سونا چاندی وزنی

ہیں، ان میں وزن میں برابری ضروری ہے، اگر وزن میں تساوی نہ ہو تو تبادلہ جائز نہیں۔

آگے ایک اشکال نقل کیا ہے کہ امام ابو یوسف سے ایک روایت ہے کہ ان اشیاء میں حکم کا مدار عرف پر ہے، چنانچہ اگر گندم، جو وغیرہ کو وزن یا بیچنے کا عرف قائم ہو جائے (جیسا کہ آج کل ہے) اسی طرح اگر سونے چاندی کو کیلا یا عدداً بیچنے کا عرف ہو تو اسی معروف پیمانے اور معیار کے مطابق تساوی لازم ہوگی، اس پر اشکال یہ ہے کہ یہ نص حدیث کے خلاف ہے، علامہ شامی نے اس کا جواب دیا کہ یہ نص کے خلاف نہیں، بلکہ نص کی تفسیر و تاویل ہے، کیونکہ نص خود ہی بر عرف ہے، یعنی آپ صلی اللہ علیہ وسلم کے دور میں عرف یہی تھا، اس لیے آپ نے یہ ارشاد فرمایا اور اگر اس کے خلاف عرف ہوتا تو آپ یہ نہ فرماتے۔

علامہ شامیؒ نے ابن ہمام سمیت بہت سے فقہاء کے حوالے سے امام ابو یوسفؒ سے مروی اس روایت کی ترجیح نقل کی ہے:

” وظاهر كلام المحقق ابن الهمام ترجيح هذه الرواية ، وعلى هذا فلو تعارف الناس بيع الدرهم بالدرهم أو استقراضها بالعدد . كما في زماننا . لا يكون مخالفا للنص ، فالله تعالى يجزي الامام ابا يوسف عن اهل هذا الزمان خير الجزاء ، فلقد سد عنهم بابا عظيما من الربوا . وقد صرح بتخريج هذا على هذه الرواية العلامة سعد أفندي في حاشية على العناية ، ونقله عنه في النهج وأقره ، وكذا نقله في الدر المختار وقال : وفي الكافي : الفتوى على عادة الناس . وذكر نحوه في آخر الطريقة المحمدية للعارف البركلي فقال : ولا حيلة فيه الا التمسك بالرواية الضعيفة عن أبي يوسف (رسائل ابن عابدین : ۱۱۹ / ۲) .

علامہ شامی رحمہ اللہ اور دیگر فقہاء نے امام ابو یوسف رحمہ اللہ سے منقول ایک روایت ضعیفہ کو ترجیح دی کیونکہ اگر اس روایت کو نہ لیا جائے تو اس دور کے بہت سے معاملات میں ریو لا لازم آئے گا لوگوں کے تمام معاملات فاسد قرار پائیں گے۔

علامہ شامی فرماتے ہیں: ” ولا يخفى أن في هذا الزمان حرجا عظيما لما علمته من لزوم هذه المحظورات ، وقد ركز هذا العرف في عقولهم وجاehl وصالح وطالح ، فيلزم منه تفسيق اهل العصر ، فيتعين الافتاء بذلك على هذه الرواية عن أبي يوسف “ (۱۱۹ / ۳) .

یعنی مفتی کے لیے ایسا قول اختیار کرنا از روئے فقہ و شریعت کسی طرح صحیح نہیں جس پر عمل ممکن نہ ہو، یا جس سے لوگوں کے تمام معاملات فاسد قرار پائیں اور لوگوں کی تفسیق لازم آئے اگرچہ وہ قول ظاہر الروایت ہو اور اصحاب مذاہب نے اس کی تصویب کی ہو۔

یہاں وہ حضرات غور کریں جو مل و حرمت کے تعارض میں حرمت کی ترجیح کو مطلق سمجھتے ہیں، اگر ایسا ہوتا تو حرمت اور ربوا کے پیش نظر درج بالا مسئلہ میں ظاہر الروایۃ پر عمل واجب ہوتا، مگر فقہانے ایسا اس لیے نہیں کیا کہ ہمارے معاملات فاسد قرار پونیں گے اور یہ بات لوگوں کے لئے غیر معمولی حرج اور مشقت کا باعث بننے کی وجہ سے ازوئے قواعد فقہ و شریعت ناقابل عمل ہے۔ حل و حرمت کے تعارض کی تفصیل آئندہ آ رہی ہے۔

ایک اہم شکال:

یہاں اشکال پیدا ہو سکتا ہے کہ پھر تو شریعت لوگوں کے تابع بن گئی، لوگ شریعت کے تابع نہیں بنے، لوگوں کے معاملات جو رخ اختیار کریں، شریعت کی تشریح بھی اسی رخ پر کرنا لازم ہو تو یہ اتباع شریعت نہیں، بلکہ اتباع ہوی ہے۔

جواب: یہ اشکال بظاہر بہت قوی لگتا ہے اور اس کی رو سے درج بالا مسئلہ میں فقہاء کا فیصلہ غلط ٹھہرتا ہے، لیکن درحقیقت یہاں اشکال ہی نہیں ہو سکتا، کیونکہ مختلف فیہ مسائل میں ایک قول کو شریعت اور اس کے خلاف کو خلاف شریعت نہیں قرار دیا جاسکتا، دونوں قول مکمل طور پر حکم شرعی ہیں، اگرچہ ان میں سے ایک قول کو اکثر فقہاء نے قوی قرار دیا ہو لیکن جب اس قول رائج کے خلاف تعامل الٹا ہو جاتا ہے تو یہ خود بخود قول مرجوح کی ترجیح ہے، یعنی حالات نے ثابت کر دیا کہ یہ قول رائج ہے اور غالباً ان حالات میں یہی مقتضائے شرع ہے، کیونکہ شریعت ایسا حکم نہیں دیتی جس پر عمل ممکن نہ ہو یا اس پر عمل کرنے میں لوگوں کو شدید حرج پیش آئے، پس اس سے اتنا تو بہر حال معلوم ہوتا ہے کہ اس حرج کی حالت میں مبنی بر مشقت قول تقاضائے شرع نہیں۔

دوسری بات یہ ہے کہ کسی مسئلہ کا اختلافی ہونا ہی اس میں چلک پیدا کرتا ہے اور اس بات کا امکان کھول دیتا ہے کہ اس میں دونوں پہلوؤں سے عمل کی شرما گنجائش ہے، مگر کسی پہلو کو عمل کے لئے منتخب کرنے کی بہت سی عمل وجود، ان میں سے ایک تعامل الناس، ضرورت اور حاجت بھی ہے، لہذا ایسی ترجیحات کی روشنی میں جزئیات پر عمل کرنا اصول شریعت کی پیروی سے خارج نہیں، خصوصاً معاملات کی حد تک تو شریعت نے اس کا بہت اعتبار کیا ہے۔

” ما رآہ المسلمون حسناً فهو عند اللہ حسن “

اس قاعدے میں جیسے سو فیصد اطلاق نہیں تو سو فیصد انکار کی بھی کوئی گنجائش نہیں۔

(4) چوتھی شرط اقامہ مذہب الغیر کی یہ ہے کہ ضرورت کی تشخیص اور مسئلہ کی مذہب غیر پر ترجیح میں زیادہ سے زیادہ اہل اقامہ کی رائے شامل ہو، انفرادی طور پر مذہب غیر پر فتویٰ دینا خلاف احتیاط ہے۔

بینکاری کے مسئلے میں پاکستان میں مجلس تحقیق مسائل حاضرہ نے باقاعدہ غور و خوض کے بعد غیر سودی بینکاری کا خاکہ پیش کیا جس میں بعض جزئی مسائل میں مذہب غیر سے بھی مدد لی گئی ہے، اسی طرح عالمی سطح پر مجمع الفقہ الاسلامی نے غیر سودی بینکاری کے لئے جو سفارشات پیش کی ہیں اور معایر مقرر کیے ہیں ان میں بھی مذہب اربعہ سے استفادہ کیا گیا ہے۔ مجلس تحقیق اور مجمع الفقہ الاسلامی میں شامل علماء اور اہل افتاء کی حیثیت یقیناً اس پائے کی ہے جن کی تحقیق اور فیصلے پر اطمینان ہونا چاہئے، ان دونوں مجلسوں میں شامل حضرات کا فقہ و احکام شریعت سے اختصاصی تعلق رہا ہے، احسن الفتاویٰ میں جو غیر سودی بینکاری کا خاکہ ہے، اس کی تصدیق اس وقت کے چوٹی کے اصحاب افتاء نے کی ہے، اس زمانے کے کسی ایسے عالم سے اس بارے میں اختلاف سامنے نہیں آیا جو فقہ و فتویٰ میں معروف ہو۔

لہذا بینکاری کے سلسلے میں مذہب غیر پر فتویٰ دینے کے لئے جو اجتماعیت کی شرط ہے وہ یقیناً حاصل تھی اور اس وقت اہل افتاء کے اجتماع یا اکثریت کی واحد صورت یہی تھی۔

عالمی سطح پر جدید مسائل کے حل کے حوالے سے مجمع الفقہ الاسلامی کے ارکان کی حیثیت بھی کسی طرح کم نہیں، کیونکہ مجمع میں غالب اکثریت ان اہل علم کی ہے جن کا فقہ و فتاویٰ سے خصوصی تعلق ہے، جن کی تصنیفات اور تدریسی زندگی اس میدان میں ان کی قابلیت کی شہادت ہے، مختلف شرعی مسائل اور تحقیقات پر ان کی بحث کو دیکھنے سے اندازہ ہو سکتا ہے کہ وہ کسی طرح ہمارے اصحاب فتویٰ سے علمی میدان میں کم نہیں ہیں۔

مذہب غیر پر فتویٰ کے لئے کس درجے کی ضرورت چاہئے؟

عموماً قواعد فنی میں ضرورت اور اضطرار کی تعریف یہ کرتے ہیں کہ جس میں جان یا کسی عضو کے تلف ہونے یا شدید بیماری کا خدشہ ہو، مگر فقہاء نے جہاں مذہب غیر پر فتویٰ دیا ہے وہاں اضطرار ہی کو مدد نہیں بنایا، بلکہ حاجت عامہ کی وجہ سے بھی بہت سے معاملات میں مذہب غیر کو اختیار کیا ہے مثلاً:

(۱) حاجت عامہ کی بناء پر اُجرت علی الطاعات کے مسئلے میں فقہاء حنفیہ نے شافعیہ کے مذہب پر فتویٰ دیا ہے۔ (تفصیل گزر گئی)۔

(۲) علامہ طحاوی اور علامہ شامی رحمہما اللہ نے صاحب بحر و صاحب نہر سے جمع بین الصلا تین فی السفر کے بارے میں شافعیہ کے مذہب پر عمل کرنے کا جواز نقل کیا ہے، کما مر فی بحث التلفیق۔

اس بناء پر کتب فقہ و اصول میں باقاعدہ یہ ضابطہ وضع فرمایا گیا ہے:

” الحاجة فنزل منزلة الضرورة عامة كانت أو خاصة “ (الاشباه: القاعدة الخامسة).

اس قاعدے کے تحت جو مثالیں اور جزئیات مذکورہ ہیں جن میں قول مرجوح و ضعیف پر فتویٰ دیا گیا ہے، وہ سب ضرورت واضطرار کے درجے سے نیچے اور اصطلاحی حاجت کے تحت ہی آسکتے ہیں، اس کے باوجود اس کو ضرورت اصطلاحیہ کے درجے میں مان کر اس پر ضرورت کے احکام جاری ہوئے ہیں، ذیل میں حضرت حکیم الامتہ رحمہ اللہ تعالیٰ کے حوالے سے چند مثالیں پیش کی جاتی ہیں جن میں ضرورت بمعنی اضطرار کے علاوہ بھی افتاء مذبذب الغیر اور قول ضعیف پر حضرت نے فتویٰ دیا ہے۔

اکابر کے فتویٰ میں افتاء مذبذب الغیر کی مثالیں:

(۱)..... مذہب شافعیہ پر بیع سلم کی تخریج:

امداد الفتاویٰ میں ہے:

سوال:..... یہاں یہ دستور ہے کہ بکرنے قصاب کو کچھ روپے پیشگی دیدیئے اور گوشت کے دام فی سیر ظہر الیہ جو بازار کے نرخ سے کچھ ہوتا ہے، مثلاً بازار میں 4 روپے سیر بکتا ہے لیکن 3 روپے سیر ظہر الیا اور گوشت آتا رہا، اس کی یادداشت رکھ لی اور ختم ماہ پر حساب کر دیا اور کی پیشی پوری کر کے پیشی اور آئندہ کے لئے پھر نقد روپیہ دے دیا اور نیا معاہدہ بھاؤ کا کر لیا، کبھی کبھی ایسا ہوتا ہے کہ بازار کا بھاؤ 3 روپے یا دو روپے بھی ہوتا ہے مگر یہ مقرر شدہ نرخ بدلائیں جاتا، اس کا اگلے مہینے میں لحاظ کر کے بھاؤ مقرر کرتے ہیں، قصاب کو یہ نفع ہوتا ہے کہ اس روپے سے بکریاں خریدتا ہے اور گوشت بیچتا ہے، اسے کسی دسرے سے روپیہ قرض لینے کی ضرورت نہیں ہوتی۔ اب عرض یہ ہے کہ کیا یہ جائز ہے؟

الجواب:..... یہ معاملہ حنفیہ کے نزدیک ناجائز ہے، اس لیے کہ جو کچھ پیشگی دیا گیا ہے وہ قرض ہے اور یہ رعایت قرض کے سبب کی ہے اور بیع سلم کہہ نہیں سکتے، اس لیے کہ اس میں کم سے کم مہلت ایک ماہ کی ہونی چاہیے اور امام شافعی کے نزدیک چونکہ اجل شرط نہیں، اس لیے سلم میں داخل ہو سکتا ہے۔ چونکہ اس میں ابتلاء عام ہے لہذا امام شافعی کے قول پر عمل کی گنجائش ہے۔ (امداد الفتاویٰ: 21/3)۔ معلوم ہوا کہ درج بالا مسئلہ میں جس درجے کا ابتلاء ہے، ایسی صورت حال میں مذہب غیر پر فتویٰ دیا جاسکتا ہے اور مذکورہ مسئلہ میں کوئی ضرورت اور حاجت شدیدہ بظاہر نہیں، کیونکہ یہ معاملہ ایسا نہیں تھا کہ اس کے نہ ہونے سے ہر شخص کو یا عوام کی اکثریت کو بہت بڑا اور ناقابل تحمل ضرر پیش آتا، صرف اتنا ہے کہ بعض مالدار لوگ جن کے پاس مسلسل گوشت خریدنے کی طاقت ہوتی تھی اور وہ خریدتے ہی تھے، وہ اپنی سہولت کیلئے پیشگی پیسہ دیدیتے تھے، نیز پیشگی ادائیگی کی وجہ سے ان کو قیمتوں میں تخفیف کی سہولت مل جاتی تھی، دوسری طرف قصاب کو یہ سہولت تھی کہ اس کے پاس یکمشت بڑی رقم اکٹھی ہو جاتی تھی اور اس کو قرض لینے کی حاجت نہ رہتی تھی، خلاصہ یہ ہے کہ یہاں

حکیم الامتہ حضرت تھانوی رحمہ اللہ نے طرفین کی سہولت کے لیے مذہب شافعی پر عمل کرنے کی گنجائش دی ہے۔

(۲)..... حنابلہ کے ایک قول پر فتویٰ:

دفع بقرة نصف نما:

سوال:..... زید نے اپنا بچہ اکبر کو دے دیا کہ تو اس کی پرورش کر، بعد جو ان ہونے کے اس کی قیمت کر کے ہم دونوں میں سے جو چاہے گا نصف قیمت دوسرے کو دے کر اسے رکھ لے گا، یا زید نے خالد کو روڑ سونپا اور معاہدہ کر لیں گے، یہ دونوں عقد شرعاً جائز ہیں یا تنقیر طمان کے تحت میں ہے جیسا کہ عالمگیریہ جلد ۲۷۱ مطبوعہ احمد میں ہے: ”دفع بقرة الى رجل على ان يعلفها، وما يكون من لبن والتمن بينهما انصافاً لافلاً جارة فاسدة“

جواب:..... ”کتب الی بعض الأصحاب من فتاویٰ ابن تیمیہ کتاب الاختیارات ما نصه: ولو دفع دابته أو نخله الی من يقوم له، وله جزء من نماءه صح. وهو رواية عن أحمد“ (۸۵/۴ ص ۱۳).

پس حنفیہ کے قواعد پر یہ عقد ناجائز ہے، ”کما نقل فی السؤال عن عالمگیریہ“ لیکن بتاثر نقل بعض اصحاب امام احمد کے نزدیک اس میں جواز کی گنجائش ہے، پس تحریر احوط ہے اور جہاں اتلا شہید ہو توسح کیا جاسکتا ہے۔ (امداد الفتاویٰ: ۳/۳۳۳)۔

درج بالا مسئلہ میں جس درجہ کا اتلا ہے حضرت حکیم الامتہ کے ہاں اس میں مذہب غیر پر عمل کرنے کی گنجائش ہے۔

(۳)..... بیع سلم میں مذہب شافعیہ پر ایک اور فتویٰ:

گنا پیدا ہونے سے پہلے اس کی خریداری کا حکم:

سوال:..... آج کل یہ دستور ہو گیا ہے کہ پیداوار اور ایک یعنی رس کا معاملہ خرید ایسے وقت ہو جاتا ہے کہ کہیں ایکہ بوئی بھی نہیں جاتی ہے، کہیں کچھ کچھ بوئی جاتی ہے، اگر نہیں خریدی جاتی تو عین وقت پر جبکہ رس تیار ہو ملتی ہی نہیں ہے، اس صورت میں خریداری کھنڈ سال کی اجازت ہو سکتی ہے یا نہیں؟ اگر اجازت نہ ہو تو غالباً کھنڈ سال ہی نہ ہو یا بہت ہی زائد قیمت دینے پر شاید ملے۔

الجواب:..... عقد سلم میں بیع کا وقت معیاد تک برابر پایا جانا حنفیہ کے نزدیک شرط ہے، اگر یہ شرط نہ پائی گئی تو عقد سلم جائز نہ ہوگا، لیکن شافعی رحمہ اللہ کے نزدیک صرف وقت معیاد پر پایا جانا کافی ہے، کذا فی الہدایہ تو اگر ضرورت میں اس قول پر عمل کیا جائے

تو کچھ ملامت نہیں، رخصت ہے۔ (امداد الفتاویٰ: ۱۰۶/۳)۔

(۴)..... مذاہب اربعہ میں سے کسی پر بھی فتویٰ دینے کا جواز:

منی آرڈر کی تخریج میں حضرت حکیم الامتہ رحمہ اللہ تعالیٰ لکھتے ہیں:

البتہ فیس کو اجرت کتاب و رواغی فارم کی کہہ کر حرمتِ تقاضل کو رفع کیا جاسکتا ہے، لیکن کرہیتِ سفیجہ کے رفع کی کوئی وجہ خیال میں نہیں آتی، گواہ بتلائے عام کی وجہ سے دل ضرور چاہتا ہے کہ کوئی دوسرے صاحبِ علم مطلع فرمادیں، حتیٰ کہ اگر یہ بھی نقلِ صحیح سے معلوم ہو جائے کہ سفیجہ کے جواز کی طرف ائمہ اربعہ میں سے کوئی امام گئے ہیں تب بھی ضرورت اس پر عمل کرنے کو جائز کہا جائے گا، لیکن قواعدِ حقہ سے خروج کی جرأت نہیں ہوتی اور حدیثِ اجراء علی الفتیاء اجراء ہم علی النار سے ڈر لگتا ہے۔ (امداد الفتاویٰ: ۱۳۵/۳)۔

اس سے معلوم ہوتا ہے کہ حضرت حکیم الامتہ رحمہ اللہ تعالیٰ ابتلاء عام میں ائمہ اربعہ میں سے کسی بھی امام کے قول پر فتویٰ دینا چاہتے تھے، نیز منی آرڈر کی ضرورت کو حضرت تھانوی رحمہ اللہ نے ابتلاء عام میں شامل سمجھا اور اس کو مذہبِ غیر پر فتویٰ دینے کے لیے کافی قرار دیا۔

(۵)..... امام مالک کے قول اور احمد کی ایک روایت پر فتویٰ:

کمپنی کی حقیقت بیان کرتے ہوئے لکھتے ہیں:

البتہ اس صورت میں کمپنی قائم کرنے والوں کی طرف سے شرکت بالہد نہ ہوگی، بلکہ بالعروض ہوگی، سو بعض ائمہ کے نزدیک یہ صورت جائز ہے۔ ” فیجوز الشریکۃ والمضاربۃ بالغروض بجعل قیمتھا وقت العقد رأس المال عند أحمد فی روایۃ، وهو قول مالک وابن ابی لیلیٰ کما ذکرہ الموفق فی المعنی۔ “ (۱۲۵/۵)۔

پس ابتلاء عام کی وجہ سے اس مسئلہ میں دیگر ائمہ کے قول پر فتویٰ دے کر شرکتِ مذکورہ کے جواز کا فتویٰ دیا جاتا ہے۔

(امداد الفتاویٰ: ۳۹۵/۳)۔

درج بالا اقتباس سے دو امر مستفاد ہوئے: ایک یہ کہ کمپنی میں ابتلاء عام ہے، دوسرا یہ کہ ایسی صورت میں مذہبِ غیر پر فتویٰ دینے کی گنجائش ہے۔

قول مرجوح پر فتویٰ کی مثالیں:

اس کے علاوہ درج ذیل مسائل میں حضرت تھانویؒ نے ضرورت اور ابتلاء عام کی بنیاد پر قول راجح کے خلاف فتویٰ دیا ہے اور ان مسائل کو اس حاجت و ضرورت میں شمار کیا ہے جس کی بنیاد پر مذہب غیر یا اپنے مذہب میں قول مرجوح پر فتویٰ دیا جاسکتا ہے۔

(۶)..... بیع بالوفاء کا جواز:

بیع بالوفاء کے بارے میں مسائل نے پوچھا کہ بعض اوقات بائع کو کچھ مدت کے بعد بیع کی واپسی کی ضرورت ہوتی ہے، اگر واپسی کی شرط عقد کے اندر یا عقد سے پہلے لگائی جائے تو عقد فاسد ہو جائے گا اور اگر شرط نہ رکھی جائے تو بائع کا مقصود پورا نہیں ہوگا اور مشتری بیع واپس نہیں کرے گا اور حاجت الناس مندفع نہیں ہوگی۔ کیا اس کا کوئی حل ہے؟ (خلاصہ سوال)۔

حضرت حکیم الامتہؒ نے جواب لکھا:

الجواب: آپ کا شیخ صحیح ہے، واقعی بدوں اس کے کہ عقد کے قبل یا عقد کے ساتھ شرط وفا کا ذکر کیا جائے حاجت مندفع نہیں ہوتی اور ان دونوں صورتوں میں اصل مذہب فساد عقد ہے۔

”کما فی الدر المختار: ثم ان ذکر الفسخ فيه أو قبله أو زعماه غير لازم كان بيعا فاسدا، ولو بعده على وجه الميعاد جاز ولزم الوفاء به الخ.....“

اور بعض کے نزدیک عقد کے قبل ذکر کی ہوئی شرط کا اعتبار ہی نہیں اور عقد فاسد نہ ہوگا، لیکن وہ بیع بشرط الوفاء نہ ہوگی۔

”کما فی الدر المختار: ولو تواضعا على الوفاء قبل العقد ثم عقدا خاليا عن شرط الوفاء فالعقد جائز، ولا عبرة للمواضعة.....“ (۳۸۱/۳)۔

لیکن کثیر من المتأخرین کا فتویٰ ہے کہ قبل عقد ذکر کی ہوئی شرط بھی معتبر اور عقد جائز ہے، لضرورة الناس۔

”وفي رد المحتار: وقد سئل الخیر الرملي عن رجلين تواضعا على بيع الوفاء قبل عقده وعقد البيع خاليا عن الشرط، فأجاب بأنه صرح في الخلاصة والفيض والتارخانية وغيرها بأنه يكون على ما تواضعا“ (۱/۸۷)۔ (امداد الفتاوى: ۳/۱۰۸)۔

کچھ من المتأخرین کے حوالے سے خیر الدین ربلی کا جو جواب شامیہ سے نقل فرمایا اس سے قبل العقد شرط وفا کی صورت میں

بھی جواز عقد پر استدلال مطلوب ہے، اس پر اگلے سوال میں اشکال ہے کہ خیر رملی کا جواب عقد کے جواز سے ساکت ہے، صرف اتنا معلوم ہوتا ہے کہ پیشگی شرط معتبر ہے، خلافاً لما زعم البعض لهذا پیشگی شرط اگر معتبر ہو تو عقد مقید بالشرط ہوگا جو اصل مذہب میں فاسد ہے اور ہو سکتا ہے کہ ضرورت الناس جائز ہو، خیر رملی کا جواب محض و فساد دونوں کا احتمال رکھتا ہے، لہذا عقد کے جواز پر خیر رملی کے جواب سے استدلال صحیح نہیں۔ (مخلص سوال)۔

حضرت حکیم الامتہؒ نے جواب لکھا ہے:

الجواب: واقعی یہ عبارت جواز عقد سے ساکت ہے، مقصود زیادہ اس کے نقل کرنے سے شرط کے معتبر ہونے پر استدلال ہے، بمقابلہ زعم بعض کے اور جواز عقد کی دلیل ضرورت الناس ہے اور نقلی دلیل اس کی دوسری روایات فقہیہ ہیں جن کی طرف ضرورت الناس میں اشارہ ہو گیا مثلاً در مختار میں ہے:

” فیہا: القول السادس فی بیع الوفاء انه صحيح لحاجة الناس فرارا من الربوا وقالوا: ما ضاق على الناس أمر الا اتسع حكمه. فی رد المحتار: قوله فیہا ای فی البزایة وهو من كلام الأشباه “.

(۳۸۶/۴) (امداد الفتاوی: ۱۰۹/۳).

عقد بیع سے قبل واپسی کی شرط لگانا اصل مذہب کی رو سے مفید عقد ہے، لیکن ضرورت الناس اس کے جواز کا فتویٰ دیا۔ اس سے یہ بھی معلوم ہوا کہ بیع الوفاء کی ضرورت کو قول مرجوح پر فتویٰ دینے کے لیے کافی سمجھا گیا، لہذا اس درجے کی ضرورت اور ابتلاء میں قول مرجوح پر فتویٰ دینے کی گنجائش ہو سکتی ہے۔

(۷) حقوق کے عوض کا جواز:

کارخانوں کے نام کے عوض لینے کے بارے میں لکھا ہے:

الجواب: نام ایک حق محض ہے جو شرعاً مقوم نہیں اور اس کا عوض لینا بھی جائز نہیں، کج الشفعہ لیکن علامہ شامی نے حموی سے بعض حقوق کے عوض لینے کے جواز کی بعض فروغ سے تائید کی ہے۔ (شامیہ کی عبارت) اور نام کارخانہ بھی مشابہ حق و طائف کے ہے اور مستقبل میں دونوں ذریعہ ہیں تحصیل مال کے، پس اس بناء پر اس کے عوض دینے میں گنجائش معلوم ہوتی ہے، گو لینے والے کے لیے خلاف تقویٰ ہے، مگر ضرورت میں اس کو بھی اجازت ہو جاوے گی۔ (امداد الفتاوی: ۱۱۹/۳)۔

اس مسئلہ میں بھی حضرت حکیم الامتؒ نے اس درجے کی ضرورت تسلیم کی ہے جس کی بنیاد پر قول مرجوح کو لیا جاسکتا ہے۔

حیلہ ناجزہ اور معاملات کے فتاویٰ میں فرق کی وجہ:

حیلہ ناجزہ میں حضرت حکیم الامتؒ اور دیگر اکابر علماء نے مذہب مالکیہ پر فتویٰ دینے کے سلسلے میں جتنی تحقیق اور اصحاب مذہب سے مراجعت کی، فقہ مالکی کی تفصیلات کے لئے مالکی علماء سے بار بار استفسار کیا، معاملات مالیہ میں ایسا نہیں کیا، بلکہ صرف کسی مذہب کی مستند کتابوں میں روایت ملنے پر اس مذہب پر فتویٰ دیدیا جیسا کہ امداد الفتاویٰ سے نقل کردہ کئی مسائل میں یہ بات سامنے آئی، اس کی وجہ یہ ہے کہ حیلہ ناجزہ میں نکاح کا مسئلہ درپیش تھا جس میں شریعت کا عمومی مزاج دیگر معاملات مالیہ کی بہ نسبت سختی کا ہے، کیونکہ فقہاء کے ہاں یہ اصول ہے کہ فروج کے استعمال میں اصل حکم حرمت کا ہے۔

الاشباہ والنظائر میں ہے:

قاعدة: ” الأصل في الابيضاع التحريم ، ولذا قال في كشف الأسرار شرح فخر الاسلام : الأصل في النكاح الحظر ، وأبيع للضرورة انتهى . فإذا تقابل في المرأة حل وحرمة غلبت الحرمة ، ولهذا لا يجوز التحرى في الفروج “ (الاشباہ والنظائر : ۱ / ۲۱۰) .

حرمت اصل ہے الا یہ کہ حل یقیناً ثابت ہو جائے اور اگر حل کے ثبوت میں تردد ہوگا تو حرمت اصل یہ یقینیہ زائل نہ ہوگی، بمقتضائے قاعدہ ” یقین لا یزول بالشک ” .

الاشباہ میں ہے: ” لم أر حکم ما اذا وكل شخصاً في شراء جارية ووصفها، فاشترى الوكيل جارية بالصفة، ومات قبل أن يسلمها للمؤكل، فمقتضى القاعدة حرمتها على المؤكل لاحتمال أنه اشتراها لنفسه، لأن الوكيل بشر غير المعين له أن يشتريه لنفسه، وإن كان شراء الوكيل الجارية بالصفات المعينة ظاهر في الحل ولكن الأصل التحريم وينبغي الرجوع الى قول الوارث لانه خليفة، وله نظائر في الفقه، ولما كان الأولى الاحتياط في الفروج “ (الاشباہ: ۱ / ۲۱۳) .

مذکورہ مسئلہ میں بظاہر وکیل نے صفات مطلوبہ کے ساتھ جاریہ مؤکل کے لئے ہی خریدی ہے، اس سے مؤکل کے لئے حلال ہونی چاہئے، لیکن وکیل چونکہ قبل از تسلیم مرگیا اور یہ امکان باقی ہے کہ اس نے اپنے لئے خریدی ہو تو حل میں تردد ہو، اس لئے حل

ثابت نہ ہوگا اور یہی احتیاط کا تقاضا ہے۔ جبکہ معاملات میں اصل حکم صحت کا ہے الا یہ کہ کوئی مانع یقینی طور پر موجود ہو اور اگر مانع میں تردد ہوگا تو اس سے صحت منہی نہ ہوگی، چنانچہ بہت سے معاملات میں فقہاء نے صحت و فساد کے دونوں پہلو ہونے کے باوجود صحت کو ترجیح دی ہے تصحیح العقد اور جانب فساد کا اعتبار نہیں کیا۔ گزشتہ صفحات میں ”حاجات الناس اور مفتی کا فریضہ“ کے عنوان کے تحت یہ تفصیل گزری کہ فقہاء کرام نے مکلیات و موزونیات کی تساوی کے سلسلے میں ظاہر الروایہ کے برخلاف امام ابو یوسفؒ کے ایک قول ضعیف کو ہی اختیار کیا، کیونکہ ظاہر الروایہ کی رو سے اہل زمانہ کے سارے عقود فاسد قرار پاتے تھے اور معاملات میں جانب فساد کو نہیں جانب صحت کو ترجیح دی جاتی ہے۔

در مختار میں ہے: ” باع امة تعدل ألف درهم مع طوق فضة في عنقها قيمة ألف بالفين ونقد من الثمن ألفا، أو باعها بالفين ألف نقد وألف نسيته، أو باع سيفاً حليته خمسون، ويخلص بلا ضرر بمائة ونقد خمسين، فما نقد فهو ثمن الفضة، سواء سكت أو قال: خذ هذا من ثمنهما، تحرياً للجواز، وكذا لو قال: هذا المعجل حصه السيف، لأنه اسم للحلية أيضاً لدخولها في بيعه تبعاً، ولوزاد ” خاصة “ فسد البيع لازالة الاحتمال “ .

”في الشامية: قوله تحرياً للجواز الخ الظاهر فصلها الوجه المصحح، لأن العقد لا يفيد تمام مقصودها إلا بالصحة، فكان هذا الاعتبار عملاً بالظاهر، والظاهر يجب العمل به إلا اذا صرح بخلافه كما يأتي“ . (رد المختار: ۲۶۱ / ۵).

درج بالا مسئلہ میں جواز و عدم جواز کے احتمالات مساوی طور پر موجود ہیں، بلکہ بعض صورتوں میں (جبکہ وہ کہے: خذ هذا من ثمنهما) عدم جواز کا احتمال ہی رائج ہے لیکن باوجود رواج ہونے کے، عدم جواز کی جانب ترجیح نہیں دی گئی بلکہ تصحیح کی جانب کو ترجیح دی گئی، اس لئے کہ اصل تصحیح ہے، کیونکہ عاقدین کا مقصد صحیح کرنا ہے تو جب تک اس کے امکانات ہوں اس کو فاسد نہیں قرار دیا جائے گا۔ حضرت حکیم الامت تھانویؒ نے امداد الفتاویٰ میں جبکہ جگہ اس اصول کی بنیاد پر ادنیٰ امکان کی صورت میں بھی تصحیح عقد کی کوشش فرمائی ہے۔ (دیکھئے امداد الفتاویٰ جلد ۳ اور ماقبل میں اس سے منقولہ مسائل)۔

حل و حرمت کے تعارض کا اصول:

اس سے حل و حرمت کے تعارض کا مسئلہ بھی حل ہوتا ہے کہ حرمت کو حل پر ترجیح اس وقت ہوگی جب اس مسئلہ میں حرمت اصل ہو اور حل عارضی، جیسے مسئلہ لأبضاع (کما مر) اور مسئلہ اللحم، لیکن اگر اصل حل ہے تو تعارض سے حل اصلی زائل نہ ہوگا۔ کما موفی المعاملات..... دوسری بات یہ ہے کہ یہ اصل وہاں ہے جہاں دو مساوی دلائل مد مقابل ہوں، ایک سے حل

دوسری سے حرمت ثابت ہو رہی ہو اور کوئی مرجح نہ ہو تو حرمت کو ترجیح ہوگی، لیکن اگر محل کی جانب میں کوئی مرجح مثلاً ضرورت، حاجت وغیرہ ہو تو وہاں یہ اصول جاری نہیں ہوتا، کیونکہ ایسی صورت میں حرمت کو ترجیح دینے میں ترجیح الرجوح لازم آئے گی۔

شیخ احمد بن محمد الزرقا شرح القواعد الفقہیہ میں لکھتے ہیں:

”اذا تعارض المانع والمقتضي يقدم المانع، لأن الشارع بالمنهيات أشد من اعتناءه بالمأمورات، لحديث: منهيكم عنه فاجتنبوه، وما أمرتكم به فأتوا منه ما استطعتم“

”وينبغي أن يقيد إطلاق قاعدة تقديم المانع على المقتضي بما إذا لم يرب المقتضي على المانع، بأن تساوى، كما في مسألة بيع الرهن العين المرهونة المرفوعة على المادة تمثيلاً لها، فإن المانع والمقتضي متساويان فيها لتعلقهما بالمال المرهون على السواء، أو ربما للمانع، كما في مسألة الخروج على الإمام الجائر إذا كان يترتب على الخروج عليه المفسدة أعظم من جوره، فإنه حينئذ يقدم المانع. أما إذا ربا المقتضي على المانع فالظاهر أنه يقدم المقتضي، بدليل ما ذكره في المضطر إذا لم يجد ما يدفع به الهلاك عن نفسه الا طعام الغير فإنه يجوز له جبراً عليه، ويضمنه له. وتجويزهم تناول جبراً على المالك فيه ترجيح للمقتضي، وهو احياء المهجة، على المانع وهو كون الطعام ملك الغير. وما ذاك الا لكون المقتضي رابياً على المانع فإن حرمة النفس أعظم من حرمة المال.“ (شرح العقود الفقہیہ للشيخ احمد بن محمد الزرقا: ص ۲۴۳).

تیسری بات یہ ہے کہ جب حاجت و ضرورت کے وقت کسی امام کے قول جواز پر فتویٰ دیا جائے تو حرمت باقی نہیں رہتی۔ نیز حرمت کو مل پر ترجیح دینے کا قاعدہ اگر مطلق تصور کیا جائے تو تمام مختلف فیہ مسائل میں قول عدم جواز خود بخود واجب العمل ٹھہرے گا اور اس کے مقابل قول جواز مردود و مرجح ٹھہرے گا، چاہے وہ کسی کا بھی ہو اور اس کے دلائل کتنے ہی مضبوط ہوں، بالفاظ دیگر ائمہ مجتہدین کے اختلافی اقوال میں سے صرف وہ اقوال قابل عمل ہوں گے جو عدم جواز پر مبنی ہوں گے فقہی ذخیرے کا اکثر حصہ چونکہ مختلف فیہ مسائل پر مشتمل ہے اس لئے لازم آئے گا کہ مجتہد فیہ مسائل کا مطلب اور عدم جواز ہو۔ ایسی صورت میں بضرورت مذہب غیر یا قول مرجح پر فتویٰ دینے کی تمام تفصیلات جو کتب فقہ میں مذکور ہیں انوار عبث قرار پائیں گی۔ ولا یقول بهذا أحد.

معاملات میں توسع کے حوالے سے حضرت حکیم الامتؒ کا موقف:

مذہب غیر پر عمل کرنے کے بارے میں حضرت حکیم الامتؒ نے اپنا موقف بلکہ قطب الارشاد حضرت گنگوہی رحمۃ اللہ کے

حوالے سے نقل کیا ہے کہ عوام کو معاملات میں جہاں جہاں تنگی اور حرج ہو وہاں مذہب غیر پر فتویٰ دے دینا چاہیے۔

حضرت حکیم الامت رحمۃ اللہ کا ملفوظ ہے:

”میرا ارادہ تھا کہ ایک رسالہ ایسا لکھوں کہ عوام جس میں مبتلا ہیں اگر وہ کسی مذہب میں بھی جائز ہو تو اس کی اجازت دیدوں، تاکہ مسلمان کا قول کسی طرح جائز ہو سکے، مولانا گنگوہی سے دریافت کیا گیا تو انہوں نے اجازت دیدی، مولانا حنفی بہت سخت تھے، مگر عوام پر شفقت بھی بہت کرتے تھے، مگر میں ایسا رسالہ تو نہیں لکھا، مگر بعض مسائل حوادث الفتاویٰ میں ایسے آگئے ہیں۔“

مائثر حکیم الامت: صفحہ: ۲۲۹، ملفوظ: ۲۶۰ (از احسن الفتاویٰ: ۱/۴۰۴)۔

احسن الفتاویٰ (۳۱۹/۱) میں اس بارے میں ملفوظ ہے کہ یہ مقصد نہیں، اگر مصدقہ ہو تو بھی اس کا مطلب ہے کہ علماء اس کو اختیار کریں اور معبود شرائط پیش نظر رکھیں تو جائز ہے۔

حضرت مولانا مفتی تقی صاحب اس ملفوظ کے بارے میں فرماتے ہیں:

حضرت تھانوی رحمہ اللہ تعالیٰ فرماتے ہیں کہ میں نے گنگوہی سے معاملات کے اندر اس بات کی صریح اجازت لی ہے کہ معاملات میں لوگوں کی آسانی کے لئے ائمہ اربعہ میں سے جہاں بھی توسع ہو اس کو لے لیا جائے۔ ”حضرت گنگوہی صریح اجازت لی“ میں نے یہ الفاظ حضرت والد صاحب سے بعینہ سنے ہیں اور ایک جگہ حضرت والد صاحب نے بھی لکھے ہیں تو اس مسئلہ التزام بالتصدیق میں یہ خروج عن المذہب اسی کے تحت آتا ہے۔ (غیر سودی بینکاری)۔ خطاب صفحہ ۴۶۔ لہذا یہ ملفوظ نقل ثقتہ مصدقہ ہے، نیز امداد الفتاویٰ کے مذکورہ بالا مسائل اس کی صحت کے شاہد ہیں۔ ان مسائل کے علاوہ بھی حضرت حکیم الامت نے بہت سے معاملات میں اسی اصول کے پیش نظر صحیح معاملات کی کوشش فرمائی ہے، تفصیل امداد الفتاویٰ اور امداد الاحکام میں دیکھی جاسکتی ہے۔

خلاصہ یہ ہے کہ حاجۃ الناس کی بناء پر دوسرے ائمہ کے اقوال پر فتویٰ دینا جائز ہے، حلیہ ناجزہ میں اس پر مشائخ کا اتفاق نقل کیا گیا ہے (صفحہ ۱۹۴) کما مر۔ آج تک تمام فقہاء یہی لکھتے آرہے ہیں اور حاجات الناس میں دوسرے ائمہ کے اقوال پر فتویٰ دیتے رہے ہیں، حاجت کے باوجود دوسرے امام کے ہاں گنجائش کو لینے سے کسی فقیہ نے منع نہیں کیا، البتہ حاجت کے تحقیق میں اختلاف ہو سکتا ہے۔

(جاری ہے.....)۔

.....☆☆☆☆☆.....